

Kuyantika 1

Yobi

Kuyantika 2

Kuyantika 3

Kuyantika 4

Kuyantika 5

Kubasika-Levi

Kutanga-Kulonga

Yozue

Bazuzi-Ruti

1 Samuele, Bankunga

2 Samuele, 1 Bansangu

1 Bantotila

2 Bantotila, 2 Bansangu

Ezekiele, Daniele

**Esdrai, Nehemia, Agai,
Zakaria, Estere, Malashi**



Photo: www.freebibleimages.org/Sweetpublishing Matondo!

**Mikanda ya:
Esdrasi, Nehemia, Agai,
Zakaria, Estere, Malashi—**

Kuvutuka diaka na Yeruzalemi

(Baleso 32 sambu na bana ti bajeune)

**Musoniki: Mama Lorella Rouster. MCE
Edition 2023**

**Nsuka ya
Kuwakana ya Ntama
!!!!!!!!!!!!!!!!!!!!**



ecmafrica@ecmafrica.org

Kuvutuka, Kutunga Diaka—Baleso 32 sambu na bana ti bajeune

Mikanda ya Esdrasi, Nehemia, Agai, Zakaria, Estere, Malashi

Moniteur, NB: Na mikanda ya 1&2 Bantotila ti 1&2 Bansangu, beto monaka bamfumu ya Israele, mpila bo kabanaka, ti zuzema ya Nzambi sambu na masumu na bo. Kimfumu ya Israele kwendaka na exil na mvula 722 Av.J-C. Yuda landaka na mvula 586 Av.J-C. Bo salaka bamvula 70 bonso bampika na Babilone. Na mikanda ya Ezekiele ti Daniele, beto landaka baprofete yai na kati ya Babilone. Kansi Nzambi me sila nde bo ta bikala kuna bilumbu yonso ve. Na nima ya bamvula 70, Nzambi ta vutula bo na nsi na bo diaka. Na baleso yai beto me kuma na ntangu ya kuvutuka na bo, ntangu mosi ya bo vandaka na ksalu kutunga diaka ntete Nzo-Nzambi, na nima, bibaka ya bwala Yeruzalem ti bwala yo mosi. Nzambi kele kutwadisa bo, kulungisa bansilulu na Yandi ya Yandi silaka ntama na tata na bo, Abrahami.

Baleso ya kele na kati ya mukanda yai:

Leso 1. Bayuda yantikaka kuvutuka na Yeruzalemi, kaka mutindu Nzambi silaka. Esdrasi 1, 2

Leso 2. Bantu tungaka mesa-kimenga ti yantikaka bisambu ya bafete ya Nzambi me pesa bo. Esdrasi 3 :1-6

Leso 3. Bo tungaka diaka fondasio ya Nzo-Nzambi. Esdrasi 3 :7-13

Leso 4. Bambeni nwanisaka Bayuda sambu bo bika kutunga Nzo-Nzambi. Esdrasi 4

Leso 5. Profete Agai pesaka bantu kikesa diaka, yo yina bo landaka diaka kutunga. Esdrasi 5 :1,2 Ndambu malongi ya Agai

Leso 6. Profete Zakaria bendaka bo kuvutuka na Nzambi na ntima na bo. Yandi songaka nde Nzo-Nzambi ya bo vandaka kutunga, Mesia ta kota yo.

Leso 7. Guvernere Tatenai fundaka bo na Mfumu ya nene Dariusi, kansi yo simbaka ve. Esdrasi 5 :3-17, 6 :1-12

Leso 8. Bo manisaka ksalu ya kutunga diaka Nzo-Nzambi. Esdrasi 6 :13-16

Leso 9. Bo sambaka kuna ti salaka fete ya Paki na kiese yonso. Esdrasi 6 :17-22

Leso 10. Mfumu Artazerese pesaka ordre, ebuna ndambu ya Bayuda ya nkaka vutukaka na Yeruzalemi ti Esdrasi. Esdrasi 7,8

Leso 11. Bayuda monaka mpasi sambu bo me kwela bampani ya ntoto yina. Esdrasi 9

Leso 12. Nehemiah monaka mawa ti sambaka Nzambi sambu na rapport nde Yeruzalemi vandaka me fwaka. Nehemia 1

Leso 13. Nehemia lombaka nzila ya mfumu na ntwala na yandi. Mfumu pesaka yandi nzila, yo yina, yandi vutukaka na Yeruzalem ti talaka mpila yo me fwaka. Nehemia 2 :1-16

Leso 14. Nehemia bendaka Bayuda kutunga bibaka ya bwala diaka, ata bambeni vandaka kuseka bo. Nehemia 2 :17-20

Leso 15. Makanda yonso sadisaka kutunga diaka, konso dikanda kitini na bo. Nehemia 3

Leso 16. Ata bambeni yangisaka Bayuda, bo fweti sala atasio konso ntangu. Nehemia 4

Leso 17. Bambeni sosaka bampila ya nkaka kukanga Bayuda na mutambu, kansi bo landaka, ebuna bo manisaka ksalu. Nehemia 6

Leso 18. Bo tangaka Ndinga ya Nzambi yonso ya Yandi me pesa bo, ti bo waka mbote. Nehemia 8:1-8

Leso 19. Ntangu Bayuda waka Ndinga ya Nzambi, bo bakisaka masumu na bo ti balulaka ntima kulanda nzila ya Nzambi. Nehemia 9-10 :29

Leso 20. Bayuda ya nkaka bikala na Persia, na kati na bo Estere kumaka Nkento ya Mfumu. Estere 1, 2

Leso 21. Amani bakaka Mordoke na kimbeni sambu Mordoke buyaka kufukumina yandi. Yo yina yandi salaka lukanu nde bo kufwa Bayuda yonso na ntoto ya Persia. Estere 3 :1-15, 4 :1-3

Leso 22. Estere monaka mpila kusadisa bantu na yandi Bayuda. Estere 4 :4-17

Leso 23. Estere salaka fete ya ntete, ti Amani mengaka Mordoke kuluta. Estere 5

Leso 24. Mfumu pesaka Mordoke luzitu ti Amani monaka nsoni. Estere 6

Leso 25. Estere salaka fete ya zole ti Mfumu fwaka Amani. Estere 7

Leso 26. Mfumu pesaka Bayuda nswa kunwanina bo ya zolaka kufwa bo. Yo yina, bo fwaka ve. Estere 8-10

Leso 27. Malashi, profete ya nsuka, songaka Bayuda nde Nzambi kele nene, Yandi lunga nde bo sadila Yandi na kieleka. Malashi 1 :6-14

Leso 28. Malashi songaka bo nde bo vanda kwikama na makwela. Malashi 2 :13-16

Leso 29. Malashi songaka bo nde Nzambi ke sakumuna bayina ke pesa makabu. Malashi 3 :6-12

Leso 30. Bantu ya kwikama enkuragana bo na bo na mambu ya kimpeve. Malashi 3 :16-18

31. Revision ya Kuwakana ya Ntama I

32. Revision ya Kuwakana ya Ntama II

Leso 1. Bayuda yantikaka kuvutuka na Yeruzalemi, kaka mutindu Nzambi silaka.

Esdrasi kapu 1-2

Sirusi pesaka Bayuda nzila kuvutuka na nsi na bo, ebuna ndambu na bo vutukaka. Yai lungisaka bandinga ya baprofete Yeremia ti Yezaya tubaka bamvula 200 na ntwala. Esdrasi 1,2

I. PREPARATION SAMBU NA MONITEUR-

☉ Kikuma ya Leso :

Beto tula ntima na Nzambi, sambu Yandi kele kwikama. Beto zaba nde ata ntangu luta mingi, Yandi fweti lungisa bansilulu yonso na Yandi.

♥ Verse ya Kulonguka :

Nzambi yina ke bingaka beno, Yandi ta sala yo, sambu Yandi ke salaka kaka mutindu Yandi ke tubaka. 1 Tesalonika 5 :24

🗨️ Bankunga ya kwenda nzila mosi ti lesu :

Kieleka Nge Ke Nene (vs. Kieleka Nge Kwikama)
Nani Kele Ngolo ? (vs. Nani Ke Kwikama?)

II. REVISION

- † Beto me mona nde Nzambi pesaka nzila nde bambeni kufwa bwala Yeruzalemi sambu Bayuda buyaka Yandi ke kangamaka na biteki. Ata Tempelo ya Nzambi ya kitoko, Mbeni basoda ya Babilone bebisaka yo. Bayuda kumaka bampika na nsi ya Babilone. Ezekiele ti Daniele vandaka na kati ya bantu ya ntete ya kwendaka na Babilone. Beto me mona mpila Nzambi salaka na bo ti tubaka na bo na nsi ya Babilone.
- † Nzambi me songa na minoko ya baprofete na Yandi Yeremia ti Yezaya nde bo ta vanda kuna na Babilone bamvula 70. Kimfumu ya Babilone, mbeni ta bo bantu ya Persia, bo ta nunga yo. Kimfumu ya Babilone ta kuma Kimfumu ya Persia. Yezaya songaka nde na nima ya bamvula 70 yina, mfumu zina ya Siriusi ta pesa bo nzila kuvutuka diaka.
- † Ntangu Yezaya tubaka yo, Siriusi me butuka ntete ve. Ata Kimfumu ya Persia me kuma nene ntete ve. Bubuyai beto ta mona mpila

nde Nzambi lungisaka nsilulu na Yandi.

III. KULONGA LESO YAI

➔ Kuyantika :

Keti muntu me lomba nge kusila yandi mambu, kansi nge vandaka na mpasi, sambu kieleka, nge zabaka ve kana nge lenda lungisa yo to ve ? Kusala mpila beto me sila, yo kele mpasi sambu na beto bantu. Beto zaba ve kana beto ta vanda na ngolo kusala mpila beto me sila. Beto zaba ve nki mambu ya nkaka lenda kubwa ya lenda kanga beto nzila.

Kansi na Nzambi, kusila kele ve mpasi. Yandi kele na ngolo yonso. Yandi zaba yonso ya ta salama na bilumbu na ntwala. Yandi kele masonga na caractere na Yandi—na mpila Yandi kele. Kana Nzambi sila mambu, beto lenda zaba nde yo ta salama.

🏠 Malongi ya nene ya lesu yai (developpement) na banti 3 :

1.1 Bu ntangu ya Nzambi tulaka me lunga, Yandi bendaka ntima ya Mfumu Siriusi, ebuna yandi songaka Bayuda nde bo lenda vutuka na Yeruzalemi. Bo lenda tunga bwala ti Nzo-Nzambi na bo diaka. Esdrasi 1 :1-4

📖 Tangila bana baverse yai :

1 ...Siriusi, ntotila ya nsi ya Persia...na bwala Babilone...Mfumu Nzambi zengaka nde yandi fweti lungisa mambu ya yandi tubaka na munoko ya profete Yeremia. Yandi salaka na mpila nde Siriusi kusonika mambu yai ti kutuba yo...

2 « ...Mfumu Nzambi...ya zulu...me songa mono ...na kutungila Yandi nzo na bwala Yeruzalemi...

3 Beno yonso, bayina kele bantu na Yandi, beno vutuka na Yeruzalemi kuna na ntoto ya Yuda. Beno tunga diaka nzo ya Mfumu Nzambi...Nzambi kuvanda ti beno yonso.

4 Na bantu yonso ya Israele, kana muntu kele ke zola nde bo...kuvutuka na Yeruzalemi, bampangi na yandi ...fweti sadisa yandi. Bo fweti pesa yandi arza ti wolo ti bima ya nkaka, ti bambisi sambu na vwayaze, ti makabu sambu

na Nzo-Nzambi na Yeruzalemi...

? **Yula bana**

Bana sala bageste to mwa-senete

Bana yimba ti kina

1.2 Bambuta ya nkaka tubaka nde bo ta vutuka. Bantu ya vutukaka ve, bo sadisaka bo na bakado. Esdrasi 1:5-6, 2:64

Tangila bana baverse yai :

5 Ntangu yai, bambuta ya...Yuda, banganga-Nzambi...ti bantu yonso ya Nzambi pesaka ngindu ya kwenda kutunga diaka Nzo-Nzambi, bo yilamaka na kwenda na Yeruzalemi

6 Bantu yonso yina vandaka kubikala...bo sadisaka bo na kupesa bo bima...sambu na vwayaze...ti makabu sambu na Nzo-Nzambi.

2 :64 Ntalu ya bantu yonso ya Israele yina katukaka na kimpika vandaka...42,360, bantu na bo ya kisalu... 7,337, ...bampunda...bashamo...ti bampunda (mingi).

? **Yula bana**

Bana sala bageste to mwa-senete

Bana yimba ti kina

1.3 Siriusi vutulaka bima ya or ya basoda ya Babilone yibaka na Nzo-Nzambi, ti bantu pesaka bamakabu. Esdrasi 1:7, 2:68-69

Tangila bana baverse yai :

1 :7 Ntotila Siriusi vutulaka bo babolo ti makopa yina ya ntotila Nabukodonozore bakaka na Nzo-Nzambi na Yeruzalemi...

2 :68 Ntangu bantu yina katukaka na kimpika kwisaka kukuma na Yeruzalemi...bambuta ya nkaka pesaka makabu na luzolo na bo mosi sambu na kusadisa kutunga diaka Nzo-Nzambi na kisika na yo ya ntama.

69 Bo pesa-pesaka makabu mutindo bo vandaka na yo sambu na kisalu yai...

? **Yula bana**

Bana sala bageste to mwa-senete

Bana yimba ti kina

>|< **Kumanisa Malongi :**

Nzambi tulaka na munoko ya Yeremia ti Yezaya nde Bayuda ta sala bamvula 70 na kimpika, ti na nima, bo ta vutuka sambu ntotila zina ya Siriusi ta pesa bo nzila. Ntangu yina, bo me kwenda na kimpika ntete ve. Siriusi me butuka ntete ve. Kimfumu ya Babilone vandaka ngolo, kansi ya Persia vandaka ngolo ve. Kansi Nzambi ya zaba mambu yonso, Nzambi ya ke twadisa mambu yonso, Yandi tubaka nde yo ta salama. Yo yina, bu ntangu lungaka, yonso salamaka kaka mpila Yandi tubaka.

Nzambi kele kwikama. Yina ya Yandi tuba, Yandi mpi ta sala. Beto lenda tula Yandi ntima.

Devoir sambu na bakristo :

Keti nge mona mpasi kutula Nzambi ntima na mambu mosi ? Songa Yandi mambu yina. Tula Yandi ntima. Yandi ta sala yina ya Yandi me tuba.

Yimba « Nani Ke Kwikama?»

Invitation sambu na bo ya me yamba Yesu ntete ve :

Mambu mosi Nzambi me sila kele yai : Yandi me sila kuyamba ti kugulusa konso nani ta balula ntima ti tula ntima na Mwana na Yandi Yesu Kristo. Yoane 6:37b “Konso muntu yina ta kwisa na Mono, Mono ta buya Yandi ve.”

Yesu Kristo fwaka sambu na beto, bantu ya mbi. Kana nge me yilama kubika nzila ya mbi ti kukota nzila ya Yesu bubuyai, kaka binga Yandi. Songa Yandi ntima na nge. Songa Yandi nde nge ke tula Yandi ntima. Yandi fweti sala yina ya Yandi me sila. Na kiese, Yandi ta yamba nge na kimfumu na Yandi. Yandi ta pesa nge ntima ya mpa ti ngolo ya kimpeve kulanda Yandi.

Konso ntangu, kana muntu ke na kestio, kana muntu zola muntu ya nkaka kusamba ti bo sambu na kuyamba Yesu, beto balongi kele awa na nima ya ecodim.

NSUKA YA LESO 1

Leso 2. Bantu tungaka mesa-kimenga ti yantikaka bisambu ya bafete ya Nzambi me pesa bo.

Esdrasi 3 :1-6

I. PREPARATION SAMBU NA MONITEUR-

☉ Kikuma ya Leso :

Beto bakisa nde mambu ya mfunu ya ntete ikele kusamba Nzambi na mpila Yandi me songa beto kusala.

♥ Verse ya Kulonguka :

(Yesu nde) Kansi beno landa kaka na kusosa Kimfumu na Yandi (Nzambi) ti mambu yina ya Yandi ke zolaka, ebuna Yandi ta yika beno bima yina yonso (ya beno ke na yo mfunu). Matayo 6:33

🗨️ Bankunga ya kwenda nzila mosi ti leso :

Nzambi Kuwa na Suka
Sosa Ntete

II. REVISION

† Kuyindula diaka baleso me luta :

Beto me mona nde baYuda salaka bamvula septante na Babilone. Kuna na Babilone, bantu ya Persia bedisaka bo, bo bakaka Kimfumu. Na nima ya bamvula septante, mfumu Siriusi pesaka bo nzila kuvutuka, bonso Nzambi me silaka bo. Bo vutukaka na Yeruzalemi ti bima mingi ya kitoko ti ya ntalu ya bantu ya Babilone me yiba na Nzo-Nzambi na bo. Bo vutukaka na bwala ya vandaka ya kufwa, na lukanu kutunga yo diaka.

III. KULONGA LESO YAI

➔ Kuyantika :

Kana nge vandaka kuvutuka na bwala ya bambeni me fwaka, nki ta vanda kima ya ntete ya nge ta sala ? Bima yonso ya kufwa ! Nki nge ta tunga ntete ? Kima ya ntete nge ta sala ta songa nki mambu me luta mfunu na mabanza na nge.

🏠 Malongi ya nene ya leso yai (developpement) na banti 4 :

2.1 Na nima Bayuda me tunga mwa sika kuzinga na babwala na bo, bo yonso kutanaka na Yeruzalemi. Esdrasi 3:1

📖 Tangila bana baverse yai :

1 Ntangu ngonda ya nsambwadi zolaka kulunga, bantu yonso ya Israele vandaka me tuna na babwala na bo imene. Ntangu yai, bo yonso kwisaka kukutana na Yeruzalemi,

? Yula bana

✍️ Bana sala bageste to mwa-senete

🗨️ Bana yimba ti kina

2.2 Kima ya ntete bo tungaka na Yeruzalemi vandaka mesa-kimenga sambu na kupesa makabu na Nzambi. Ata na boma ya bantu kuna, bo tungaka yo kaka. Esdrasi 3:2, 3a

📖 Tangila bana baverse yai :

2 ebuna Yozue...ti banganga-Nzambi ya nkaka ti Zorobabele...ti bampani na yandi, bo tungaka diaka mesa-kimenga ya Nzambi ya Israele, mpidina bo lenda yoka diaka makabu mutindu keke bansiku ya Moize muntu ya Nzambi sonikaka.

3a Ata bo vandaka kumona boma ya bantu yina vandaka kuzinga kuna, bo tungaka kaka mesa-kimenga na kisika na yo ya ntete.

? Yula bana

✍️ Bana sala bageste to mwa-senete

🗨️ Bana yimba ti kina

2.3 Bo yantikaka kupesa makabu ya suka ti ya nkokila na Nzambi. Esdrasi 3:3b

📖 Tangila bana baverse yai :

3b Ebuna bo yantikaka diaka kuyoka konso kilumbu makabu ya suka ti ya nkokila.

? Yula bana

 **Bana sala bageste to mwa-senete**

 **Bana yimba ti kina**

2.4 Bo yantikaka kusala diaka Bafete ya Nzambi me pesa bo. Esdrasi 3:4a, 6a

 **Tangila bana baverse yai :**

4a Bo salaka Nkinsi ya Bisasa mutindu kele bansiku...

6 Bantu vandaka me yantika ntete ve na kutunga diaka Nzo-Nzambi, kansi bo yantikaka kuyokila Mfumu Nzambi makabu...

? Yula bana

 **Bana sala bageste to mwa-senete**


 **Bana yimba ti kina**

>|< Kumanisa Malongi :

Bayuda ya vutukaka na Yeruzalemi, bo monaka mfunu mingi kusamba Nzambi. Yo yina, na nima bo me tunga mwa-sika ya kulala, mambu ya ntete ti ya mfunu vandaka kutunga diaka sika ya kusamba Nzambi. Kutunga Nzo-Nzambi yonso ta lomba ntangu, kansi ntete bo tungaka mesa-kimenga, sika ya kupesa Nzambi makabu. Yai pesaka bo nzila kupesa bamakabu mpi kusala diaka bafete ya Nzambi me pesa bo. Mambu ya ntete ti ya mfunu vandaka nde bo kusamba Nzambi.

 **Devoir sambu na bakristo :**

Beno bakristo, kele kusamba Nzambi kele mambu ya mfunu mingi na luzingu na beno ? Keti nge kele monika konso mbala bantu ya Nzambi kutana sambu na kusamba Yandi ? Keti Yandi kele mfunu mingi na luzingu na nge ?

 **Invitation sambu na bo ya me yamba Yesu ntete ve :**

Kana nge zola mingi ve kusamba Nzambi, mbote kudyula kana kieleka nge zaba Yandi, kana kieleka nge me balula ntima na Yandi. Ntangu Yandi kota na luzingu ya muntu, Yandi changer ntima ya muntu. Yandi pesa moyo ya mpa, ntima ya mpa ya zola kusamba Yandi.

Kana nge kele ve sur nde nge zaba Yandi, mbote kuzenga mambu yina bubuyai sambu nge kuzaba yo mbote-mbote.

NSUKA YA LESO 2

Leso 3. Bo tungaka diaka fondasio ya Nzo-Nzambi.

Esdrasi 3 :7-13

I. PREPARATION SAMBU NA MONITEUR-

🕒 Kikuma ya Leso :

Kuzaba nde konso kisalu ya mbote, bo fweti yantika yo ntete. Kuvanda ve na nsoni kuyantika mambu ya mbote.

♥ Verse ya Kulonguka :

... « Bo yantikaka kisalu ya kutunga diaka Nzo-Nzambi... Esdrasi 3 :8b

👤 Bankunga ya kwenda nzila mosi ti leso :

Mo' Ta Nwana Sambu na Yesu
Mono Ta Kota na Nzo-Nzambi

II. REVISION

† Kuyindula diaka baleso me luta :

Ntangu Bayuda vutukaka na Yeruzalemi, nki vandaka kima ya bo tungaka ntete ? (Mesa-kimenga)

Ata na ntwala bo tungaka diaka Nzo-Nzambi, bo yantikaka kusala nki diaka ?
(Kusamba Nzambi na makabu ya bambisi ti kusala bafete na bo)

III. KULONGA LESO YAI

➔ Kuyantika :

Yindula kana muntu binga nge na nzo na yandi, kansi ntangu nge kwenda, nge mona nde « nzo » na yandi kele kaka mesa ! Bibaka ve, ludi ve, ata kima ve kansi kaka mesa! Bayuda me tunga mesa-kimenga ti bo me yantika kusamba, kansi kusamba mbote na kimvuka, yo lombaka nde bo tunga diaka Nzo-Nzambi. Bambeni me bebisa yo, ti bo me lala na ntoto bamvula 70. Ntangu yai, ntangu me lunga kutunga yo diaka.

🏠 Malongi ya nene ya leso yai (developpement) na banti 4 :

3.1 Bayuda pesaka makabu ya mbongo ti ya bima sambu na kufuta bantu ya kisalu mpi kusumba mabaya kutunga Nzo-Nzambi. Esdrasi 3 :7

📖 Tangila bana baverse yai :

7 Bantu pesaka mbongo sambu na kufuta bamaso ti basharpantie. Bo pesaka bima ya kudia ti ya kunwa, ti mafuta ya olive sambu na kutinda na babwala Tire ti Sidoni na mpila nde bo zwa banti ya sedre ...bo nata yo...

? Yula bana

✍ Bana sala bageste to mwa-senete

👤 Bana yimba ti kina

3.2 Bo yantikaka kutunga diaka Nzo-Nzambi ti bantu mingi sadisaka. Esdrasi 3:8

📖 Tangila bana baverse yai

8 ...bo yantikaka kisalu ya kutunga diaka Nzo-Nzambi...bantu yonso yina katukaka na kimpika, bayina kwisaka kuvutuka na na Yeruzalemi, bo yantikaka kusala kisika mosi...

? Yula bana

✍ Bana sala bageste to mwa-senete

👤 Bana yimba ti kina

3.3 Bo yantikaka kutunga fondasio na yo ti misika ya louange Esdrasi 3:10-11

📖 Tangila bana baverse yai :

10 Ntangu bo yantikaka kutula fondasio ya Nzo-Nzambi, banganga-Nzambi vandaka pana ti bamvwela na bo, ti bampungu na bo na maboko. Bantu ya dikanda ya Levi...vandaka mpi pana ti basembale na bo. Bo vandaka kukumisa Mfumu Nzambi mutindu kele bansiku ya ntotila Davidi bikaka kutula.

11 Bo vandaka kuyimbila Mfumu Nzambi bankunga ya lukumu bo na bo nde: "Mfumu Nzambi kele mbote, kuzola ya Yandi ke zolaka bantu ya Israele ke manaka ve." Konso muntu vandaka kuyimba na ngolo yonso, ke kumisa

Mfumu Nzambi, sambu bo vandaka me yantika kutula fondasio ya Nzo-Nzambi.

? **Yula bana**

Bana sala bageste to mwa-senete

Bana yimba ti kina

3.4 Milolo ya kiese ti milolo ya kudila yonso vandaka—makelele mingi, makambo ya nene. Esdrasi 3:12-13

Tangila bana baverse yai :

12 Banganga-Nzambi mingi ya bambuta...yina vandaka me monaka ntete Nzo-Nzambi ya ntete, ntangu bo vandaka kutala mutindu bo ke tula fondasio...bo vandaka kutula milolo ti kudila, kansi bankaka vandaka kutula milolo ya kiese.

13 Na milolo yina ya bo vandaka kutula, mpila ya kuzaba kele ve kana yo vandaka milolo ya kiese to ya kudila, sambu milolo vandaka mingi mpenza...

? **Yula bana**

Bana sala bageste to mwa-senete

Bana yimba ti kina

>|< **Kumanisa Malongi :**

Bayuda tulaka milolo ya kiese na nsuka sambu bo me vanda ntete na kikesa kuyantika kosalu ya Nzo-Nzambi. Ata ntete bo manisaka kaka fondasio, yo vandaka mambu ya kiese. Konso kosalu ya mbote, mambu ya ntete kele kuyantika yo.

Devoir sambu na bakristo :

Bana bakristo, kana Nzambi songa nge kosalu ya mbote kusala, kuinga ve. Yantika. Ntete, bo ke yantika. Na nima, bo ke manisa kosalu.

† Invitation sambu na bo ya me yamba Yesu ntete ve :

Mambu ya ntete-ntete na kikristo ya beto kele kubalula ntima. Yai kele mpila beto yantika kutambula ti Nzambi. Keti nge me wa kiadi sambu na masumu ya nge me sala? Keti nge me zenga

kubalula mabanza, kutula kivuvu yonso ya Yesu Kristo, Mwana ya Nzambi ya fwaka na zulu ya kulunsi ti telamaka na lufwa?

Mambu ya ntete kele ve kukota na dibundu. Yo kele ve kubaka mbotika. Yo kele ve kusala mbote. Mambu ya ntete kele kubalula ntima. Yai ke tuba nde nge bika mabanza yonso nde nge mosi ta lunga na meso ya Nzambi. Nge zenga kubika nzila ya masumu, kukota na nzila ya Yesu. Ntangu yina, Yesu pesa nge ntima ti moyo ya mpa. Nge butuka diaka, kukota fami ya Nzambi. Keti nge zaba mbote nde nge me yantika na nzila ya Yesu? Kana nge ke na mfunu ya lusadis, beto ta vanda na kiese kusolula ti nge na nima ya ecodim.

NSUKA YA LESO 3

Leso 4. Bambeni nwanisaka Bayuda sambu bo bika kutunga Nzo-Nzambi.

Esdrasi 4

I. PREPARATION SAMBU NA MONITEUR-

☉ Kikuma ya Leso :

Beto sala yina ya Nzambi songa beto kusala. Beto kuwa ve bantu ya nkaka, sambu bo ta benda beto kubika kosalu ya Nzambi.

♥ Verse ya Kulonguka :

Ebuna bantu yina vandaka kuzinga na ntoto sosaka mpila ya kupesa bumolo ti boma na bantu ya Yuda sambu bo kutunga Nzo-Nzambi ve. Esdrasi 4:4

🗨️ Bankunga ya kwenda nzila mosi ti leso :

Kuwa Bansongidila
Mo' Ta Nwana Sambu na Yesu

II. REVISION

⬆ Kuyindula diaka baleso me luta :

Bayuda me vutuka na Yeruzalemi, ebuna bo me yantika nki kosalu ya mbote ?
(Kutunga diaka nzo ya Nzambi)

Bo me manisa nki kitini na yo ? (Mesa-kimenga ti fondasio ya nzo)

III. KULONGA LESO YAI

➔ Kuyantika :

Na nima ya fondasio, bo ke tungaka nki parti ya nzo ? (Bibaka ti ludi) Bayuda me manisa fondasio ya Nzo-Nzambi. Bo me yilama kutunga bibaka ti ludi na yo. Kansi bantu ya vandaka kuzinga na ntoto, bo zolaka ve. Bo bakaka Bayuda na kimbeni. Bo yantikaka kunwanisa bo sambu bo sala nswalu kosalu ya Nzo-Nzambi.

🏠 Malongi ya nene ya leso yai (developpement) na banti 4:

4.1 Ntete, bo tubaka bonso bo vandaka banduku ya zolaka kusadisa bo, kansi kikuma vandaka kutula kosalu na nima. Esdrasi 4 :1-3

📖 Tangila bana baverse yai :

1 ...bambeni ya bantu ya Yuda...bo waka nde bantu yina katukaka na kimpika ke tunga diaka nzo sambu na Mfumu Nzambi...

2 Bo kwisaka na Zorobabele ti na bambuta ya nkaka, ebuna bo tubaka nde, « Mbote beto mpi kukota na kutunga Nzo-Nzambi. Beto ke sambaka Nzambi mosi ya beno ke sambaka... »

3 Kansi Zorobabele...ti bambuta ya nkaka ya Israele tubilaka bo nde : « Mfumu kele ve beno na kwisa kusadisa beto na kutungila Mfumu Nzambi ...nzo. Beto ta tunga yo beto mosi... »

? Yula bana

✍ Bana sala bageste to mwa-senete

🗨️ Bana yimba ti kina

4.2 Bu lukanu yina simbaka ve, bambeni yantikaka kunwanisa bo pwelele. Esdrasi 4:4-5

📖 Tangila bana baverse yai : (verse ya kulonguka)

4 Ebuna bantu yina vandaka kuzinga na ntoto sosaka mpila ya kupesa bumolo ti boma na bantu ya Yuda sambu bo kutunga Nzo-Nzambi ve.

5 Bo futaka mpi avoka na bantu ya leta sambu na kubebisa ngindu ya bantu ya Israele. Bo bikisaka mambu yai ve, bo landaka yo...

? Yula bana

✍ Bana sala bageste to mwa-senete

🗨️ Bana yimba ti kina

4.3 Bambeni fundaka bo na bamfumu ya nene. Esdrasi 4:6-16

📖 Tangila bana baverse yai :

6 ...bambeni ya bantu ya Israele sonikaka mukanda ya kufunda bantu ya Yuda...7-8 ...bo sonikilaka (ntotila ya mpa ya Persia)... nde :

11-12... « Mfumu...beto bantu na nge... ke zola kuzabisa nge nde Bayuda ...ke tunga diaka

*bwala yina ya mbi ti ya mubulu...bubika fioti,
bo ke manisa yo.*

*13-16 Mfumu...zaba nde bantu ta futa diaka
ata mpaku ve....bwala yai vandaka bwala mosi
ya mubulu...Bantu ya bwala yina vandaka
mpasi na kuyala bo. Kisina yo yina bo fwaka
bwala. ...Kana bo tunga diaka bwala yai...
kimfumu na nge ta kuka diaka ve kuyala
provence yai... »*

? Yula bana

 **Bana sala bageste to mwa-senete**

 **Bana yimba ti kina**

**4.4 Mawa ! Bambeni kangaka bo nzila kusala
ndambu ntangu. Bo vutulaka kisalu na nima.
Esdrasi 4 :17-23**

 **Tangila bana baverse yai :**

*17-22 Mvutu ya ntotila...pesaka, yo yai:
“...Mbote na beno. Mukanda ya beno...bo me
tangila mono yo. Mono songaka bantu na
kusosa mambu yina na mikanda, ebuna bo me
mona nde katuka ntama, bwala Yeruzalemi ke
sala kaka mubulu na bantotila....Yo yina, mono
ke songa...nde beno zabisa bantu yina, bo bika
kutunga bwala yina, tii kuna mono ta pesa bo
nzila...”*

? Yula bana

 **Bana sala bageste to mwa-senete**

 **Bana yimba ti kina**


>|< **Kumanisa Malongi :**

Bambeni nwanisaka Bayuda sambu bo bika kutunga
Nzo-Nzambi. Bo nungaka ntangu bo fundaka
Bayuda na mfumu ya mpa. Yandi pesaka bo ordre
kubika kisalu.

Beto fweti bakisa nde bambeni ta konda ve
kunwanisa beto mpi na yonso beto zola sala sambu
na Nzambi. Beto bika kisalu ve, ata bo nwanisa
beto ngolo.

 **Devoir sambu na bakristo :**

Keti banduku to fami to bantu ya nkaka me seka
nge sambu nge zola landa Yesu? Kubika nzila ya
Yesu ve. Lomba Yandi kupesa nge ngolo ya mpa
sambu na kusadila Yandi.

 **Invitation sambu na bo ya me yamba Yesu
ntete ve :**

Kana bantu ke nwanisa nge ve, kana bo ke seka nge
ve, mbala ya nkaka yo kele sambu nge kele na nzila
ya Yesu ve ya kieleka. Keti nge zaba nde Yandi me
changer luzingu ti ntima na nge ? Keti nge zaba
nde nge me butuka diaka, ya kimpeve?

Kana nge zola solula mambu yai, to kana nge zola
beto kusamba ti nge, bambuka nde beto kele awa na
nima ya ecodim konso mposo sambu na kusolula ti
nge.

NSUKA YA LESO 4

Leso 5. Profete Agai pesaka bantu kikesa diaka, yo yina bo landaka diaka kutunga.

Esdrasi 5 :1,2 Ndambu malongi ya Agai

I. PREPARATION SAMBU NA MONITEUR-

☉ **Kikuma ya Leso :** Konso ntangu beto tula Nzambi ntete, ebuna Nzambi ta sakumuna beto na yonso beto ke na yo mfunu.

♥ **Verse ya Kulonguka :**

Kansi beno landa kaka na kusosa Kimfumu na Yandi (Nzambi) ti mambu yina ya Yandi ke zolaka, ebuna Yandi ta yika beno bima yina yonso. Matayo 6:33

👤 **Bankunga ya kwenda nzila mosi ti leso :**

Mono Kele Kusosa Nge
Sosa ntete

II. REVISION

† **Kuyindula diaka baleso me luta :**

Bayuda ya vutukaka na Yeruzalemi, bo yantikaka mbote kutunga Nzo-Nzambi. Nki salamaka ya pesaka bo ngindu kubika kisalu yina?
(Mpila bambeni nwanisaka bo ti fundaka bo na bamfumu)

III. KULONGA LESO YAI

➔ **Kuyantika :**

Ntangu Bayuda yindulaka kunwana ya bambeni, bo yantikaka kuyindula nde mbala ya nkaka, ntangu vandaka me lunga ntete ve kutunga diaka nzo-Nzambi. Bo kwendaka kutunga banzo na bo mosi, ti kutunga bo kitoko mingi. Nki mutindu Nzambi monaka mambu yina ?

🏠 **Malongi ya nene ya leso yai (developpement) na banti 4 :**

5.1 Bayuda monaka dekuragema na mpila bambeni nwanisaka bo. Yo yina, bo bikisaka kisalu ya Nzo-Nzambi. Kansi Nzambi pesaka bo

baprofete zole—Agai ti Zakaria—kubenda bo kulanda kisalu diaka. Esdrasi 5 :1-2

📖 **Tangila bana baverse yai :**

1 Kansi baprofete zole yai, Agai ti Zakaria...yantikaka kutuba...na zina ya Nzambi...sambu na Bayuda yina vandaka kubikala na ntoto ya Yuda ti na bwala Yeruzalemi.

2 Ntangu (ntwadisi) Zorobabele...waka mambu yai, bo bantikaka kutunga diaka Nzo-Nzambi...ebuna baprofete yai zole sadisaka bo.

? **Yula bana**

✍ **Bana sala bageste to mwa-senete**

👤 **Bana yimba ti kina**

5.2 Agai songaka bo nde bo vandaka kutula Nzambi na nima, kiese na bo mosi bo me tula ntete. Agai 1 :2-4

📖 **Tangila bana baverse yai :**

Agai 1 :2-3 Mfumu Nzambi...tubaka na munoko ya profete Agai nde : »Bantu yai ke tuba nde ntangu ya kutunga diaka Nzo-Nzambi me lunga ntete ve.

4 Sambu na nki beno bantu na Mono, beno ke lala kaka na banzo ya kitoko, kansi nzo na Mono keke kaka ya kufwa ?

? **Yula bana**

✍ **Bana sala bageste to mwa-senete**

👤 **Bana yimba ti kina**

5.3 Agai songaka bo nde Nzambi vandaka kutula bo na nima sambu bo me tula Yandi na nima. Agai 1 :5-7

📖 **Tangila bana baverse yai :**

5 Beno yindula fioti mambu yai me bwila beno.

6 Beno kunaka bima mingi na bilanga, kansi beno me katula kaka ndambu. Beno ke na madia, kansi yo ke lunga beno ve. Beno ke na vinu ya kunwa, kansi yo me kuka ve na kukanga

beno. Beno ke na bilele ya kulwata, kansi yo me kuka ve na kukatula beno madidi. Muntu yina ke sala ke baka ve mbongo ya kufwana sambu na kuzinga mbote.

7 Mono ke yula beno diaka nde keti beno me zaba ve sambu na nki mambu yai me bwila beno?

? Yula bana

 **Bana sala bageste to mwa-senete**

 **Bana yimba ti kina**

5.4 Bo waka malongi ya Agai. Bo yantikaka kutunga diaka Nzo-Nzambi. Agai 1:12-14

 **Tangila bana baverse yai :**

12 (Bantwadisi ya bantu ya Yuda) ...landaka mambu ya Mfumu Nzambi na bo songaka bo na kusala. Bo monaka boma. Bo lemfukaka na profete Agai mutindu Mfumu Nzambi tindaka yandi.

13 Ntangu yai, Agai songaka bo mambu ya Mfumu Nzambi tubaka, nde : « Mono ta vanda na beno, mono Mfumu Nzambi Muntu me tuba. »

14 Mfumu Nzambi pesaka ngindu ya mbote na (bantwadisi) nde bo sala kisalu ya Nzo-Nzambi. Ebuna bo yantikaka kutunga diaka nzo ya Mfumu Nzambi...

? Yula bana

 **Bana sala bageste to mwa-senete**


 **Bana yimba ti kina**

>|< **Kumanisa Malongi :**

Bantu ya Yuda monaka nde ntangu me lunga ntete ve kutunga Nzo-Nzambi sambu na mpila bambeni nwanisaka bo. Bo yantikaka kuyindula banzo na bo mosi. Kansi Nzambi zolaka nde bo tula Yandi ntete. Yandi sakumunaka ve bisalu na bo. Yandi tindaka profete Agai kuvutula bo na nzila. Bo waka yandi. Bo yantikaka kutunga Nzo-Nzambi diaka.

 **Devoir sambu na bakristo :**

Bana bakristo, nki beno ke tula mambu ya ntete na luzingu ya beno? Kana beno ta tula Nzambi ntete, Yandi me sila kusakumuna bisalu na nge ti kuyika beno yonso ya lenda vanda mfunu.

 **Invitation sambu na bo ya me yamba Yesu ntete ve :**

Kieleka, bantu mingi ke yindula Nzambi mingi ve na luzingu na bo. Kana yai kele nge, yindula mbote. Keti nge zaba Yandi? Keti Yandi me changer ntima na nge?

Ntangu nge balula ntima ya kieleka, Yandi ta pesa nge ntima ya ke zola kusosa mpi kusala mambu na Yandi.

NSUKA YA LESO 5

Leso 6. Profete Zakaria bendaka bo kuvutuka na Nzambi na ntima na bo. Yandi songaka nde Mesia ta kota Nzo-Nzambi ya bo vandaka kutunga.

Bandambu ya Zakaria

I. PREPARATION SAMBU NA MONITEUR-

☉ Kikuma ya Leso :

Beto kangama na Nzambi kaka na munoko ve, kansi na ntima na beto yonso.

♥ Verse ya Kulonguka :

...Ntangu yai, Mono ke tuba na beno nde beno kwisa kuvutuka na Mono, ebuna Mono mpi ta vutuka na beno. Zakaria 1:3

👁️ Bankunga ya kwenda nzila mosi ti leso :

Mono Kele Kusosa Nge
Sosa Ntete

II. REVISION

† Kuyindula diaka baleso me luta :

Bapofete ya bendaka bantu kulanda kutunga Nzo-Nzambi vandaka zole:
Agai ti Zakaria. Bo yonso zole sonikaka malongi na bo, ti yo ke monika na Bible na beto. Beto me mona ndambu ya malongi ya Agai. Bubuyai beto ta yindula malongi ya profete Zakaria.

III. KULONGA LESO YAI

➔ Kuyantika :

Kana tata songa nge kusala kisalu mosi, keti yo ke lunga kaka nde nge sala yo? Hmm. Kana nge sala yo na luse mosi ya makasi, kana nitu yonso, ata mpila nge ke tambula, ke songa nde nge ke na kiese ve kusala yo, keti yai ta vanda mbote ?

Nzambi zola beto kulemfuka na kiese. Zakaria songaka bantu nde Nzambi me pesa bo kisalu ya kutunga diaka nzo-Nzambi. Mbote bo lemfuka na kiese—na ntima na bo yonso.

🏠 Malongi ya nene ya leso yai (developpement) na banti ____ :

6.1 Zakaria songaka bo nde kutunga diaka na Nzo-Nzambi, yo vandaka ve kaka mambu ya bamfumu ya ntoto yai vandaka kunwana. Yo vandaka kunwana ya kimpeve. Satana yandi mosi vandaka kunwanisa bo. Zakaria 3:1-2

📖 Tangila bana baverse yai :

3 :1 Mono monaka na mbona-meso Mfumu Nzambi ke songa mono Yozue, mfumu ya banganga-Nzambi me telama na ntwala ya wanzio na Yandi Mfumu Nzambi, ebuna Sataa mpi me telama penepene na Yozue, ke zola kufunda yandi.

2 Wanzio ya Mfumu Nzambi tubaka na Satana nde: “Satana, mbote Mfumu Nzambi...yina ke zolaka Yeruzalemi, Yandi nganina nge...”

? Yula bana

✍️ Bana sala bageste to mwa-senete

👁️ Bana yimba ti kina

6.2 Zakaria songaka bo nde bo ta nunga ve na ngolo ya kimuntu, kansi na ngolo ya Mpeve ya Nzambi. Zakaria 4:6

📖 Tangila bana baverse yai :

4 :6 Wanzio songaka mono nde Mfumu Nzambi me tubila Zorababele nde : « Nge Zerobabele, kana nge nunga, yo kele ve nde nge me nunga na ngolo ya basoda to na ngolo na nge mosi, kansi nge me nunga na ngolo ya Mpeve na Mono Mfumu Nzambi... »

? Yula bana

✍️ Bana sala bageste to mwa-senete

👁️ Bana yimba ti kina

6.3 Zakaria songaka bo nde Nzambi zolaka bo kulemfuka na ntima na bo yonso. Zakaria 7:4-5

📖 Tangila bana baverse yai :

7 :4-5 Ebuna Mfumu Nzambi...tubaka na mono

nde : « Songa bantu ti banganga-Nzambi nde :
 '...kubuya yina ya beno ke buyaka kudia, ti
 kudila yina ya beno ke dilaka...keti ya kieleka
 yo kele sambu na Mono ?

? Yula bana

 **Bana sala bageste to mwa-senete**

 **Bana yimba ti kina**

**6.4 Kisalu ya bo vandaka mfunu mingi. Mesia
 ya fweti kwisa, Yandi ta kota na Tempelo yai.
 Zakaria 9 :9**

 **Tangila bana baverse yai :**

9 :9 ...Beno bantu ya Yeruzalemi, beno tula
 milolo sambu na kiese ! Tala Ntotila na beno
 ke kwisila beno. Yandi kele Muntu ya
 masongo. ...Yandi kele Muntu ya pima. Yandi
 me vanda na zulu ya mpunda, na zulu ya
 mwan-mpundi.

? Yula bana

 **Bana sala bageste to mwa-senete**

 **Bana yimba ti kina**


>|< **Kumanisa Malongi :**

Bonso Agai, Zakaria mpi bendaka mabanza ya
 Bayuda nde bo manisa kutunga Nzo-Nzambi.
 Yandi zolaka kaka nde bo sala yo, kansi nde bo sala
 yo na kiese, na ntima na bo yonso. Yandi zolaka
 nde bo balula ntima, bo vutuka na Nzambi na ntima
 na bo yonso. Mpidina, ata Satana yandi mosi
 vandaka kunwanisa bo, bo ta manisa kisalu na
 ngolo ya Nzambi.

Bo bakisaka ve mfunu ya Nzo-Nzambi yai. Bo
 monaka nde yo vandaka sambu bo mosi samba na
 kati. Bo bakisaka ve nde na ntangu Nzo-Nzambi
 yai vandaka kutelama, Nzambi ta tinda Mesia.
 Mesia Yandi mosi, Yesu Kristo Mfumu na beto, ta
 sambu na kati na yo.

 **Devoir sambu na bakristo :**

Bana bakristo, na yonso ya beto ke sala, keti beto ke
 yindula lukumu ya Nzambi? Keti beto ke landa
 Yandi na ntima na beto yonso?

 **Invitation sambu na bo ya me yamba Yesu
 ntete ve :**

Mpila ta vanda ve kulanda Nzambi na ntima yonso,
 kana nge me balula ntete ve ntima, kutula kivuvu na
 Mwana na Yandi. Keti nge zaba Yesu Kristo na
 ntima na nge? Keti nge ke landa na nzila na Yandi?

Kana nge kele sure ve, nge lenda binga zina na
 Yandi bubuyai. Nge lenda kota na nzila na Yandi.
 Bikala na nima ya ecodim kana nge ke na mfunu ya
 lusadisus na mambu yina.

NSUKA YA LESO 6

Leso 7. Guvernere Tatenai fundaka bo na Mfumu Dariusi, kansi yo simbaka ve.

Esdrasi 5 :3-17, 6 :1-12

I. PREPARATION SAMBU NA MONITEUR-

☉ Kikuma ya Leso :

Beto kuwa ve boma ya bantu, ata bo funda beto, kana beto zaba nde beto ke sala luzolo ya Nzambi na kwikama.

♥ Verse ya Kulonguka :

Kuwa boma ve, sambu Mono kele ti nge. Mono kele Nzambi na nge. Kima mosi kupesa nge boma ve ! Yezaya 41 :10a

🗨️ Nkunga ya kwenda nzila mosi ti leso :

Bu Yesu Kele na Mono

II. REVISION

† Kuyindula diaka baleso me luta :

Nani lenda bambuka baprofete zole ya Nzambi tindaka sambu na kupesa Bayuda nzala kumanisa kutunga Nzo-Nzambi? (Ee, Agai ti Zakaria)

III. KULONGA LESO YAI

➔ Kuyantika :

Kaka ntangu ya Nzambi tindaka baprofete yai, bambeni ya nkaka telamaka sambu na kuyangisa bantu ya Nzambi.

🏠 Malongi ya nene ya leso yai (developpement) na banti 4 :

7.1 Guvernere Tatenai tesaka kupesa bo boma na kutuba na yandi. Esdrasi 5 :3-4

📖 Tangila bana baverse yai :

5 :3-4 Ebuna Tatenai, guvernere ya provense...kwisaka na Yeruzalemi. Bo yulaka nde : « Nani me pesa beno nzila na kutunga diaka Nzo-Nzambi ? Banani bazina ya bantu yina ke sadisa kutunga nzo yai? »

? Yula bana

✍️ Bana sala bageste to mwa-senete

🗨️ Bana yimba ti kina

7.2 Guvernere kwikilaka ve mvutu Bayuda pesaka yandi. Yo yina, yandi sonikaka lettre kufunda bo na mfumu ya nene Dariusi. Esdrasi 5 :5-17.

📖 Tangila bana baverse yai :

5 Kansi Nzambi vandaka na bambuta ya Bayuda, ebuna bantu ya Persia tubaka nde bo ta sala kima ve tii kuna bo sonikila ntotila Dariusi mukanda, ti kuzwa mvutu na yandi. (Ebuna bo sonikilaka yandi mambu yina yonso, ti mvutu ya Bayuda.)

« Ntangu yai Mfumu, kana nge zola, songa bantu bo sosa na mikanda ya kimfumu...kana bo lenda mona kisaika ntotila Sirusi pesaka nswa na (bo)...kutunga diaka Nzo-Nzambi na Yeruzalemi, ebuna nge zabisa beto nki nge me zenga na mambu yai. »

? Yula bana

✍️ Bana sala bageste to mwa-senete

🗨️ Bana yimba ti kina

7.3 Mfumu ya nene Dariusi monaka nde kutuba ya Bayuda vandaka kieleka. Yo yina, yandi zengaka nde Guvernere kuyangisa bo diaka ve. Esdrasi 6:1-7

📖 Tangila bana baverse yai :

6 :1-2 Yo yina, ntotila Dariusi songaka bantu na kusosa na mikanda ya kimfumu...bo monaka mukanda mosi...yo vandaka kutuba mpidiyai :

3-4 « Mfumu Sirusi...yandi tubaka nde bo tunga diaka Nzo-Nzambi na Yeruzalemi....Bisalu yonso, leta muntu ta futa yo.

5 Bima yonso ya wola ti ya arza ya ntotila Nabudodonozore bakaka na Nzo-Nzambi ya Yeruzalemi, ebuna yandi kwisa kunata na Babilone, bo fweti vutula yo...

6-7 Ntangu yai, ntotila Dariusi pesaka mvutu...nde : « Guvernere Tatenai..., beno katuka penepene na Nzo-Nzambi...Beno pesa...bambuta ya Bayuda nzila na kutunga diaka Nzo-Nzambi bonso yo vandaka ntete.

? Yula bana**✚ Bana sala bageste to mwa-senete****👤 Bana yimba ti kina****7.4 Mfumu ya nene Dariusi pesaka guvernere nsiku nde yandi kusadisa Bayuda na yonso bo ta vanda na yo mfunu. Esdrasi 6: 8-12****📖 Tangila bana baverse yai :***8-9 Mono me tula nsiku nde beno sadisa bo na kutunga yo...beno fweti pesa...bima yonso ya bo ke na yo mfunu...**12...Mono Dariusi muntu me tula nsiku yai. Bantu fweti landa yo kaka. »***? Yula bana****✚ Bana sala bageste to mwa-senete****👤 Bana yimba ti kina****>|< Kumanisa Malongi :**

Bayuda vandaka ve na boma sambu bo zabaka nde bo vandaka kusala mpila Nzambi me songa bo. Bo zabaka nde Mfumu ya nene ya Persia me pesa bo nzila kutunga, ti bo tubaka mpi mambu ya kieleka yonso na mambu yina. Mbeni guvernere Tatenai fundaka bo, kansi Nzambi salaka na mpila nde bo nungaka. Na nsuka, mbeni ya zolaka kukanga bo nzila kutunga, yandi muntu fweti sadisa bo !

👋 Devoir sambu na bakristo :

Bana bakristo, muntu ya kufunda nge kele boma kaka kana nge me sala mbi, to nge me tuba luvunu. Tula ngolo kusala yina ke pesa Nzambi kiese, ti tuba kieleka sambu na yo. Mpidina Nzambi Yandi mosi ta nungisa nge na luzolo na Yandi.

✚ Invitation sambu na bo ya me yamba Yesu ntete ve :

Nzambi ke nwana ve sambu na konso muntu. Nzambi ke nwana kaka sambu na bantu na Yandi, bantu ya me tula Yandi ntima.

Nki mutindu nge lenda kuma mwana ya Nzambi ? Bible ke tuba nde beto yonso me vila nzila na Yandi, beto me yungana bonso mameme (Yezaya 53:6). Keti nge me bakisa nde nge me vila nzila ya Nzambi ? Yindula bansiku ya Nzambi pesaka. Ntete kele kuzola Yandi na ntima na nge yonso. Kansi mbala ya nkaka, nge me zinga bilumbu mingi

kukonda ata kuyindula Yandi. Nsiku ke tuba nde beto tuba luvunu ve. Luvunu ikwa nge me tuba? O, Nzambi kele na makambu ti beto sambu beto me landa ve bansiku Yandi me pesa. Ntima na beto kele ntima ti Yandi. Beto me kuma bambeni na Yandi.

Yesu Kristo, Mwana ya Nzambi, kwisaka sambu na kufuta mfuka ya kimbeni yina yonso. Yandi fwaka na sika ya beto, bantu ya masumu, ti Yandi telamaka na lufwa.

Kana nge ndima, menga na Yandi lenda katula masumu na nge, lenda katula kimbeni na nge ti Nzambi, lenda tula kinduku. Yandi lenda changer ntima na nge sambu nge kuvanda na kiese kulanda nzila na Yandi.

Keti nge zaba kieleka nde nge me ndima makabu Yesu zola kupesa nge ? Kana nge ke zaba ve zenga yo bubuyai. Beto kele awa na nima ya ecodim konso mposo sambu na kusadisa bana ya zola balula ntima na Yesu.

NSUKA YA LESO 7

Leso 8. Bo manisaka kosalu ya kutunga diaka Nzo-Nzambi.

Esdrasi 6 :13-16

I. PREPARATION SAMBU NA MONITEUR-

☉ Kikuma ya Leso :

Beto bika ve kosalu ya Nzambi, kansi beto yantika, beto landa, beto landa kaka, ti beto manisa konso kosalu Nzambi me pesa beto kusala.

♥ Verse ya Kulonguka :

Mono zaba mbote nde Nzambi yina yantikaka kosalu yai ya mbote na kati na beno, Yandi ta landa yo tii kuna ya Yandi ta lungisa yo na kilumbu yina ya Yesu Kristo ta kwisa kuvutuka. Filipi 1:6

🗨️ Bankunga ya kwenda nzila mosi ti lesu :

Kana Nge Me Sila
Mono Me Sila Kulanda Yesu

II. REVISION

† Kuyindula diaka baleso me luta :

Beto ke landa Bayuda ya vutukaka na Yeruzalem na nima ya bamvula 70 na Babilone, nsi ya kumaka Persia. Bambeni fundaka bo tii na mfumu ya nene ya Persia. Bo yindulaka kukanga bo nzila kutunga Nzo-Nzambi, kansi Nzambi salaka na mpila nde mfumu ya nene pesaka bo ordre kukanga Bayuda nzila ve, mpi kusadisa bo!

III. KULONGA LESO YAI

➔ Kuyantika :

Keti nge banza nde bambeni yina monaka nsoni ntangu bo bakaka mvutu ya mfumu ya nene? Bo fweti sadisa Bayuda! Kansi bo fweti lemfuka na ndinga ya mfumu yina.

🏠 Malongi ya nene ya lesu yai (developpement) na banti 4 :

8.1 Bambeni ya Bayuda, bo lemfukaka na ndinga ya mfumu ya nene. Esdrasi 6 :13

📖 Tangila bana baverse yai :

13 Guvernere Tatenai...salaka kaka mutindu ntotila Dariusi tubaka.

? Yula bana

✍️ Bana sala bageste to mwa-senete

🗨️ Bana yimba ti kina

8.2 Bayuda bakaka ngolo na enkuragema ya baprofete Agai ti Zakaria. Esdrasi 6 :14a

📖 Tangila bana baverse yai :

14a Bambuta ya Bayuda tambusaka kosalu ngolo mpenza na kutunga Nzo-Nzambi. Baprofete Agai ti Zakaria pesaka bo kikesa mingi.

? Yula bana

✍️ Bana sala bageste to mwa-senete

🗨️ Bana yimba ti kina

8.3 Bo landaka tii ntangu bo manisaka kosalu ! Esdrasi 6 :14b-15

📖 Tangila bana baverse yai :

6 :14b-15 Bo manisaka Nzao-Nzambi kaka mutindu Nzambi...songaka bo...Nzo-Nzambi manaka na kilumbu ya tatu ya ngonda (kumi na zole)...

? Yula bana

✍️ Bana sala bageste to mwa-senete

🗨️ Bana yimba ti kina

8.4 Bantu yonso vandaka na kiese ya mingi sambu kosalu ya Nzo-Nzambi manaka. Esdrasi 6:16

📖 Tangila bana baverse yai :

16 Ebuna bantu yonso ya Israele...bantu yonso yina kwisaka kuvutuka na kimpika, bo pesaka na kiese yonso nzo yina na maboko ya Nzambi.

? Yula bana

✍️ Bana sala bageste to mwa-senete

Bana yimba ti kina

>|< **Kumanisa Malongi :**

Ata bambeni vandaka, ata dekuragema vandaka, ata bantu fundaka bo, Bayuda landaka kaka kutunga Nzo-Nzambi. Beno bambuka mpila bo yantikaka yo. Na nima, bo landaka, ti bo landaka, ti bo landaka. Bo bikisaka ve kisalu. Yo yina, lumbu mosi bo manisaka yo. Kiese mingi !

Devoir sambu na bakristo :

Bana bakristo, nki kisalu Nzambi me pesa beno ya kusala ? Kulonguka na nzo-nk anda? Kuyimba na chorale? Kusadisa mama kulamba? Kukomba Nzo-Nzambi? Kunata bintuntu sambu na kutula yo kitoko? Konso kisalu ya Nzambi me pesa nge, landa kaka kusala yo tii kisalu yina ta mana. Kiese mingi kusadila Nzambi mutindu yina!

Invitation sambu na bo ya me yamba Yesu ntete ve :

Mono zola kutuba fioti mpi na beno ya me yamba Yesu Kristo ntete ve. Nzambi ta pesa kisalu na Yandi kaka na bantu na Yandi. Ntangu beto butuka na bamama na beto, beto kele bana ya Nzambi ve. Beto kele bankwa-masumu, bantu ya Nzambi salaka, kansi bantu ya ke kwenda nswalu kubika nzila na Yandi, kusala konso mambu ya mbi.

Beto yonso kele bankwa-masumu. Beto me landa bansiku ya Nzambi ve. Nki masumu nge me sala ?

Nzambi kele na makambo ti beto sambu na masumu na beto. Yo kele bonso beto ke pesa Yandi mukongo, bonso beto kele buya Yandi.

Nge ta kuma mwana ya Nzambi ntangu nge zola bika masumu yina ti tula kivuvu na Yesu Kristo. Yandi lenda gulusa nge mbote, sambu Yandi me pesa menga na Yandi nkailu sambu na mbi yonso ya nge me sala.

Bu nge me yilama kuyamba Yesu ti kulanda Yandi, nge lenda binga zina na Yandi ti lomba Yandi kugulusa nge.

Kiese mingi na bo ya me sala yo ti na bo ya ta sala yo bubu.

Leso 9. Bo sambaka kuna ti salaka fete ya Paki na kiese yonso.

Esdrasi 6 :17-22

I. PREPARATION SAMBU NA MONITEUR-

☉ Kikuma ya Leso :

Beto bambuka mambu ya mbote ya Nzambi me sala na luzingu na beto ti na bambuta na beto.

♥ Verse ya Kulonguka :

...*Beno yindula mambu ya nene ti ya kuyituka ya Yandi salaka... 1 Bansangu 16:12*

🗨️ Bankunga ya kwenda nzila mosi ti leso :

Kieleka Nge Ke Nene
Nkembo, Nkembo

II. REVISION

↑ Kuyindula diaka baleso me luta :

Beto me mona nde Bayuda yonso waka kiese mingi sambu Nzambi me sadisa bo kumanisa kisalu ya kutunga diaka nzo-Nzambi.

III. KULONGA LESO YAI

➔ Kuyantika :

Kana Nzambi me sadisa beto ngolo, nki beto fweti sala ? (Ee, beto fweti tonda Yandi ti samba Yandi.) Bayuda mpi salaka yo sambu Nzambi me sadisa bo kutunga diaka Nzo-Nzambi, mpi kumanisa kisalu yina.

🏠 Malongi ya nene ya lesu yai (developpement) na banti 3:

9.1 Bayuda pesaka Nzambi makabu sambu na kuvutula matondo. Esdrasi 6 :17

📖 Tangila bana baverse yai :

17 Na kupesa Nzo-Nzambi na maboko ya Nzambi, bo nataka bangombe ya babakala nkama, mameme ya babakala nkama zole, ti bana-mameme nkama iya sambu na makabu. Bo nataka mpi bankombo...kumi na zole sambu na masumu ya makanda kumi na zole ya Israele.

? Yula bana

✍️ Bana sala bageste to mwa-senete

🗨️ Bana yimba ti kina

9.2 Bo tulaka banganga-Nzambi na ndonga sambu bo sadila Nzambi mbote. Esdrasi 6:18

📖 Tangila bana baverse yai :

18 Bo tulaka mpi banganga-Nambi ti bantu ya diakanda ya Levi na kisalu ya Nzo-Nzambi kuna...mutindu bo sonikaka na mukanda ya Moize.

? Yula bana

✍️ Bana sala bageste to mwa-senete

🗨️ Bana yimba ti kina

9.3 Bo salaka fete ya Paki na kiese sambu na kubambuka yonso ya Nzambi me sala sambu na bo. Esdrasi 6:19-22

📖 Tangila bana baverse yai :

19...bantu yonso yina katukaka na kimpika, bo salaka Nkinsi ya Paki.

20-21 Banganga-Nzambi yonso ti bantu yonso ya dikanda ya Levi, bo kuditulaka na nsiku...Ebuna bo fwaka bambisi ya Paki, bantu yonso ya Israele diaka yo...

22 Bo salaka Nkinsi...na kiese yonso. Bo vandaka na kiese mingi sambu Mfumu Nzambi salaka na mpila nde ntotila kusala bo mbote, yandi sadisa bo na kisalu ya kutunga diaka nzo na Yandi...

? Yula bana

✍️ Bana sala bageste to mwa-senete

🗨️ Bana yimba ti kina


>|< Kumanisa Malongi :

Bayuda vandaka na kiese sambu Nzambi me sadisa bo ngolo, yo yina bo me manisa kutunga diaka Nzo

na Yandi. Mbote sala bonso bo, ti bambuka mambu ya mbote ya Nzambi me sala na luzingu na beto.

 **Devoir sambu na bakristo :**

Mwana mukristo, nki mambu ya mbote Nzambi me sala na luzingu na nge ? Na mposo yai, keti nge ta bambuka yo ? Keti nge ta vutula Yandi matondo ?

 **Invitation sambu na bo ya me yamba Yesu ntete ve :**

Mambu ya kuluta mbote ya Nzambi lenda sala na luzingu ya konso muntu keke ntangu ya Yandi gulusa muntu ti pesa yandi moyo ya mvula na mvula. Yai salama ntangu muntu bakisa nde yandi keke na makambo ti Nzambi sambu na masumu na yandi, yandi bakisa nde Yesu fwaka na zulu ya kulunsi sambu na kufuta mfuka ya masumu yina.

Keti nge bambuka ntangu nge bakisaka mambu yai? Keti nge bambuka ntangu nde nge balulaka ntima, nge solaka kutula ntima na Yesu ti kulanda nzila na Yandi?

Kana nge me tula ntima na Yandi, yo fweti changer ntima ti luzingu na nge. Nge ta vanda na kiese kusala masumu diaka ve. Nge to zola mingi kulanda nzila ya mbote ya Yesu.

Kana nge zola bakisa kuluta nki mutindu nge lenda guluka na Yesu Kristo, kwisa solula ti beto na nima ya ecodim.

NSUKA YA LESO 9

Leso 10. Mfumu Artazerese pesaka ordre nde Bayuda ya nkaka vutukaka na Yeruselemi ti Esdrasi.

Esdrasi 7,8

I. PREPARATION SAMBU NA MONITEUR-

☉ Kikuma ya Leso :

Beto kudipesa na ndinga ya Nzambi bonso Esdrasi.

♥ Verse ya Kulonguka :

Esdrasi kudipesaka na kulonguka Bansiku ya Mfumu Nzambi, na kulanda yo mbote-mbote, ti na kulonga yo yonso na bantu ya Israele. Esdrasi 7:10

👁️ Bankunga ya kwenda nzila mosi ti lesu :

BI-BI-LA !

Tanga Bibila, Lumbu na Lumbu

II. REVISION

⬆️ Kuyindula diaka baleso me luta :

Beto me tanga mpila ndambu ya Bayuda vutukaka na Yeruselemi, mpila bo tungaka mesa-kimengi ya makabu, ti mpila bo manisaka kutunga diaka Nzo-Nzambi ya mvimba.

III. KULONGA LESO YAI

➔ Kuyantika :

Yai yonso beto me tanga na mukanda ya Esdrasi. Kansi muntu yai Esdrasi, beto me mona yandi ntete ve. Zerobabele vandaka ntwadisi ya bantu ya salaka yai yonso. Kansi ntangu Zerobabele ti Bayuda ya nkaka vandaka kutunga diaka Nzo-Nzambi na Yeruselemi, Bayuda ya nkaka ya me bikala na nsi ya Persia, bo vandaka kusosa Nzambi mpi. Mosi ya nene na bo vandaka Esdrasi.

🏠 Malongi ya nene ya lesu yai (developpement) na banti 4 :

10.1 Mfumu Artazerese ya Persia tindaka Esdrasi kuvutuka na Yeruselemi ti Bayuda ya nkaka. Bo kwenda ti makabu, ti bantu yonso sadisa bo. Ata mpaku, bo tula na bo ve. Esdrasi 7 :1-9, 11-13, 20, 24

📖 Tangila bana baverse yai :

I Na nima ya mambu yai, ntangu Artazerese

vandaka ntotila ya Persia, kuvandaka na muntu mosi, zina na yandi Esdrasi. Yandi vandaka muntu ya dikanda ya nganga-Nzambi ya nene Aroni....

6 Esdrasi vandaka kalaki ya mikanda...muntu ya mayele. Yandi zabaka mbote-mbote Bansiku yina ya Mfumu Nzambi...pesaka na Moize. Mfumu Nzambi vandaka na Esdrasi, yo yina ntotila Artazerese vandaka kupesa yandi konso kima ya yandi me lomba. Esdrasi katukaka na bwala Babilone, yandi kwendaka na Yeruselemi

7 nzila mosi ti bantu ya nkaka ya Israele...bo kwisaka kukuma na Yeruselemi...

11-13 Ntotila Artazerese pesaka mukanda yai na Esdrasi...Mono...ke tinda nge na ntoto ya Yuda ti na Yeruselemi na kutala nki mutindu bo ke landa Bansiku yina ya Nzambi ng nge pesaka...Nge fweti nata makabu...

20 Ebuna konso kima ya nkaka ya nge ta vanda na yo mfunu...nge lenda sumba yo na mbongo ya kesi ya leta.

24 ...banganga-Nzambi ti...bantu ya nkaka ya kisalu ya Nzo-Nzambi, bo fweti futa mpaku ve.

? Yula bana

✍️ Bana sala bageste to mwa-senete

👁️ Bana yimba ti kina

10.2 Esdrasi vandaka kudipesa na Bansiku ya Mfumu Nzambi. Esdrasi 7:10

📖 **Tangila bana baverse yai :** (Verse ya kulonguka bubuyai.) *10 Esdrasi kudipesaka na kulonguka Bansiku ya Mfumu Nzambi, na kulanda yo mbote-mbote, ti na kulonga yo yonso na bantu ya Israele.*

? Yula bana

✍️ Bana sala bageste to mwa-senete

👁️ Bana yimba ti kina

10.3 Bo tulaka Nzambi ntima, ebuna Yandi lundaka bo na nzila. Bo kumaka mbote na Yeruselemi kukonda basoda kunata bo. Esdrasi 8:31

Tangila bana baverse yai :

8 :31 Beto katukaka (na Persia) ...sambu na kwenda na Yeruzalemi. Nzambi na beto vandaka ti beto. Yandi taninaka beto na bambeni ti na bamiyibi.

? **Yula bana**

Bana sala bageste to mwa-senete

Bana yimba ti kina

10.4 Kisalu ya Esdrasi kutula bantwadisi ya ta landa ndinga ya Nzambi, mpi kulonga bo ndinga ya Nzambi sambu bantu yonso kulanda yo. Esdrasi 7:25

Tangila bana baverse yai :

7 :25 Nge Esdrasi, nge sadila mayele yina ya Nzambi na nge pesaka nge. Nge tula bambuta ti bazuzi yina ta yala bantu yonso...bayina ke landa Bansiku ya Nzambi na nge. Nge fweti longa Bansiku yaqngo na konso muntu yina me zaba yo ve.

? **Yula bana**

Bana sala bageste to mwa-senete

Bana yimba ti kina

>|< **Kumanisa Malongi :**

Nzambi kangulaka Esdrasi nzila kutwadisa Bayuda ya nkaka kuvutuka na Yeruzalemi sambu na mpila yandi vandaka kudipesa na Ndinga ya Nzambi.

Devoir sambu na bakristo :

Bana bakristo, mbote beto mpi kudipesa na kuzaba ndinga ya Nzambi, Bible na beto, kulemfuka na yo, mpi kulonga yo na bampangi. Nzambi ta sakumuna mpi beto.

Invitation sambu na bo ya me yamba Yesu ntete ve :

Na nsuka ya konso lesu, beto tuba mambu ya kubalula ntima mpi kutula vivuvu na Yesu. Sambu na nki beto sala mpidina ? Beto ke tuba na nani? Beto ke sosa nki ? Keti beto zola nge kuguluka konso mposu, ata nge me guluka dezia ?

Ikele ve. Na nsuka ya konso lesu, beto ke tuba na konso mwana ya zaba ntete ve nde yandi me balula

ntima na Yesu. Beto me mona nde bana mingi kwisa na ecodim, kwisa na bisambu, kansi bo me zenga ntete ve na kulanda Yesu Kristo. Bo lenda yimba na chorale. Na nima ya ntangu, bo lenda kuma badiacre, balongi ya ecodim, ata bapasteur. KANSI bo me guluka ve sambu bo me balula ntima ve na Yesu Kristo. Kana nge kele mwana yina, beto ke tuba na nge.

Beto mpi ke tuba na bavisiteur ya me kaka yantika na kuwa nsangu ya Yesu. Ata nge kele visiteur, to ata nge me kwisa na ecodim katuka ntangu nge vandaka bebe, kana nge me balula ntima ntete ve na Yesu, invitation yai kele sambu na nge.

Kana nge zaba nde dezia nge me mona mpasi sambu na masumu na nge, ebuna nge me balula ntima na Yesu Kristo, ntangu beto ke binga bantu ya nkaka, nge lenda kaka samba sambu na bo. Samba nge konso muntu ta kwisa na Yesu.

Nsangu ya mbote, yo yai : Nzambi kele santu—longo yonso. Yandi zola masumu ve. Yandi salaka beto, yo yina, Yandi lunga kusonga beto nki kele mbote ti nki kele mbi.

Probleme na beto kele nde beto me sala mambu mingi ya Yandi ke mona mbi. Mbi na beto me pesa Yandi kiese ve. Masumu lenda kota ve na bwala ya kitoko ya Nzambi. Masumu na beto me tula kimbeni na kati na beto ti Nzambi. Yo me natila beto lufuwa ya kimpeve, lufwa mvula na mvula.

Kansi Nzambi zolaka beto, bankwa-mbi. Yandi tindaka Mwana ya kitoko na Yandi, Yesu, Yandi baka ndola ya lufwa na sika na beto. Na nima, Yandi tedimisaka Yesu na lufwa diaka.

Yandi me sila nde kana beto balula ntima ti tula kivuvu yonso ya beto kaka na Yesu, Yandi ta gulusa beto. Beto fweti kaka binga Yandi na lukwikilu. Yandi ta changer ntima na beto ti pesa beto moyo ya mpa.

Konso mposu, ntangu beto binga bavidu kukwisa na Yesu, kana nge zaba Yandi, samba sambu na bo. Kansi kana nge zaba ve nde nge me guluka, kubinga yai kele sambu na nge. O, kiese ya nene ntangu ya nge mpi kuyamba Yesu Kristo! Konso mposu, kana nge zola solula mambu yai to samba na muntu sambu na yo, kaka bikala na nima ya ecodim sambu beto kusadisa nge.

NSUKA YA LESO 10

Leso 11. Bayuda monaka mpasi sambu bo me kwela bampani ya ntoto yina.

Esdrasi 9-10

I. PREPARATION SAMBU NA MONITEUR-

© Kikuma ya Leso :

Beto samba nde, bu beto me yela, Nzambi sadisa beto kukwela mukristo ya ngolo. Beto buya kusala kinduku ya ngolo na bantu ya ke landa Yesu ve, sambu beto lenda ve kwela muntu ya mutindu yina.

♥ Verse ya Kulonguka :

Beno kwenda kuvukana ve ti bampani, sambu mambu ya mutindu yina lenda salama ve. Nki mutindu mambu ya mbote lenda vukana ti mambu ya mbi ? Nki mutindu mwini lenda vukana ti mpimpa ? Inki mutindu Kristo lenda wakana ti Satana ? To nki mutindu mukristo lenda vukana ti mumpani? 2 Korinto 6:14

🔊 Bankunga ya kwenda nzila mosi ti lesu :

Banzambi ya Nkaka
Mukristo Kwela Kaka Mukristo

II. REVISION

† Kuyindula diaka baleso me luta :

Esdrasi me kuma na Yeruzalemi. Kiese mingi kumona nde kusalu ya Nzo-Nzambi me mana ! Kansi kiadi na mambu mosi ya nkaka. Nki masumu ya nene bo me sala ntangu yai ?

III. KULONGA LESO YAI

➔ Kuyantika :

Bantu yantikaka kukwisa na Ezra na nsangu mosi ya pesaka yandi kiese ve.

🏠 Malongi ya nene ya lesu yai (developpement) na banti 3 :

11.1 Bantu songaka Esdrasi nde bantu mingi me lemfuka na Nzambi ve na mambu ya makwela. Bo me kwela ve bantu ya zolaka Nzambi, kansi bo me kangama na bamimpani ya sadilaka biteki. Yo pesaka Esdrasi mpasi mingi. Esdrasi 9 :1-3

📖 Tangila bana baverse yai :

9 :1 ...bambuta ya nkaka ya Israele kwisaka kusonga mono nde bantu...ti banganga-Nzambi...bo me salaka masumu. Bo me kwelanaka na bantu ya bansi yai ya penepene...Bo me kumaka kulanda bikalulu ya mbi ya bantu yai.

2 ...bambuta ti bazuzi kele bantu ya ntete kusala masumu yina.

3 Ntangu mono waka mambu yai, mono mono pasula-pasulaka bilele na mono, mono kuditumunaka nsuki ya ntu ti mandefo, ebuna mono vandaka na ntoto na mawa yonso ke yituka.

? Yula bana

✍ Bana sala bageste to mwa-senete

🔊 Bana yimba ti kina

11.2 Esdrasi dilaka masumu na bo na ntwala ya Nzambi. Yandi ndimaka nde Nzambi me songa bo mawa ya mingi. Esdrasi 9 :5-15

📖 Tangila bana baverse yai :

5 Na...nkokila, mono telamaka na kisika ya mono vandaka ke dila...mono fukamaka sambu na kusamba...

6 ...Nzambi na mono, mono ke mona nsoni mingi na kutedimisa ntu na mono na kutala nge. Masumu na beto me lutana mingi

10,15 ...Bansiku na Nge...beto me landa yo ve....Beto ke ndima masumu na beto na meso na Nge. Beto lenda telama ve na ntwala na Nge.

? Yula bana

✍ Bana sala bageste to mwa-senete

🔊 Bana yimba ti kina

11.3 Nzambi songaka bo kukatula bamimpani yina sambu bo bebisa ve nsi ya mvimba. Esdrasi 10:3, 17

📖 Tangila bana baverse yai :

10 :3 (Bantwadisi kwisaka na Esdrasi kutuba nde) :...beto me zenga na zina ya Nzambi...nde bankento yai ti bana na bo, beto ke kula bo. »

17 Yo yina...Na kilumbu ya ntete ya ngonda yina landaka, bo yantikaka kisalu ya kutala mambu yai ya bantu yina kwelaka bankento ya banzenza, ebuna na nima ya bangonda tatu, bo manisaka kutala yo.

(NB : Yai lombaka nde bo vutula dote ya fami pesaka sambu na bankento yina, bo vutuka na bafami na bo. Kutala yo mbote lombaka ntantu, sambu bantu vandaka mingi.)

? Yula bana

 **Bana sala bageste to mwa-senete**


 **Bana yimba ti kina**

>|< **Kumanisa Malongi :**

Bantu ya Israele salaka masumu ya nene kukwela bankento ya bampani, sambu Nzambi me songa bo kusala yo ve. Nzambi zola bantu na Yandi kukwela bantu ya nkaka ya zola Yandi, bo twadisa bafami na bo na banzila na Yandi.

 **Devoir sambu na bakristo :**

Bana bakristo, beno ta kwela bubu to mbasi ve, kansi yantika ata ntangu yai kulomba Nzambi nde Yandi sadisa nge na mambu ya luzolo ti ya makwela. Kana ntangu kulunga, nge ta yindula kukwela kaka mukristo ya ngolo, beno tunga fami na beno na zulu na Yandi.

 **Invitation sambu na bo ya me yamba Yesu ntete ve :**

Nge me sala ve masumu yai ya bantu ya Israele salaka. Kansi beto yonso me sala masumu. Nki masumu ya nge me sala? (Kufunda, kuyiba, kuswana, kutuba luvunu, kulemfuka ve na bibuti, kusadila zina ya Nzambi na nzila ya lunga ve, kuzola Yandi na ntima yonso ve, etc.)

Beto yonso me zwa makambo ti Nzambi sambu na mbi ya beto me sala. Kaka Yesu Kristo lenda lolula masumu yai ti changer ntima na beto. Kaka Yandi lenda kitula beto mbote na meso ya Nzambi. Yandi me bika zulu, me baka ndola ya masumu na beto na zulu ya kulunsi, me telama na lufwa. Yonso sambu na kulolula beto.

Beto fweti kaka ndima. Kana ntima na nge me zola kubika nzila ya masumu, kuyamba Yesu na maboko yonso zole, nge lenda binga zina na Yandi.

Yandi keke na kiese na kugulusa konso muntu ya kwisa na Yandi na lukwikilu.

NSUKA YA LESO 11

Leso 12. Nehemiah monaka mawa ti sambaka Nzambi sambu na rapport nde Yeruzalemi vandaka me fwaka.

Nehemia 1

I. PREPARATION SAMBU NA MONITEUR-

☉ Kikuma ya Leso :

Beto bakristo samba nde Kimfumu na Yandi kwenda na ntwala.

♥ Verse ya Kulonguka :

(Yesu nde:) Tala mutindu beno fweti sambaka Nzambi : « Tata na beto kele na zulu, Zina na Nge ya santu kuvanda ya lukumu, Kimfumu na Nge kwisa... Matayo 5 :9-10a

🗨️ Bankunga ya kwenda nzila mosi ti leso :

Lomba na Nzambi
Sosa Nteterere

II. REVISION

† Kuyindula diaka baleso me luta :

Sambu na nki Bayuda salaka bamvula 70 na Babilone-Persia?
(Sambu bo me bika ve masumu na bo, yo yina Nzambi pesaka bo ndola.)

Na nima ya bamvula 70, ndambu ya ntete vutukaka na Yeruzalem, ntwadisi na bo Zerobabele. Bo tungaka nki ntete?
(Mesa-kimenga sambu na kupesa Nzambi makabu)

Kima ya zole bo tungaka, nki ?
(Nzo-Nzambi)

Esdrasi vutukaka na Yeruzalemi ti ndambu ya zole ya bantu. Yandi vandaka na mawa kumona nde bantu me bwa na nki masumu ?
(Bo me kwela bankento ya mimpani. Nzambi me songa bo kusala mpidina ve.)

III. KULONGA LESO YAI

➔ Kuyantika :

Tii ntangu yina, Bayuda ya nkaka me bikala na Yeruzalemi. Mosi na bo vandaka Nehemia. Yandi vandaka kusadila ntotila Artazeresezi, mfumu ya nene ya Persia, kansi ntima na yandi ti bantu na

yandi Bayuda. Ntima na yandi ti Nzambi.

🏰 Malongi ya nene ya lesu yai (developpement) na banti 4 :

12.1 Nehemia waka rapport ya ksalu ya Nzambi na Yeruzalemi. Bambeni mingi, ti bibaka ya bwala ya kubwa kaka. Nehemia 1 :1-3

📖 Tangila bana baverse yai :

2 (Nehemia ke tuba) Mpangi na mono... katukaka na... Yuda... ti bantu na yandi... Mono yulaka bo nsangu ya Bayuda... na ntoto ya Yuda... mpi nsangu ya bwala Yeruzalemi.

3 Bo songaka mono nde... bo ke zinga kuna na mpasi mpenza. Banzenza mpi... penepene na bo, bo ke finga-fingaka bo. Bo songaka mono mpi nde bibaka ya Yeruzalemi kele kaka ya kubwa...

? Yula bana

✍️ Bana sala bageste to mwa-senete

🗨️ Bana yimba ti kina

12.2 Nsangu yina pesaka yandi kiadi. Nehemia 1 :4

📖 Tangila bana baverse yai :

Ntangu mono waka mambu yai, mono vandaka kudila. Mono vandaka kudila ve...

? Yula bana

✍️ Bana sala bageste to mwa-senete

🗨️ Bana yimba ti kina

12.3 Nehemia sambaka Nzambi sambu na fardeau yina. Nehemia 1 :4c-10

📖 Tangila bana baverse yai :

4c-5 Mono vandaka kusamba Nzambi nde :
“Mfumu Nzambi... Nge ke vilaka ve kuwakana ya Nge wakanaka ti bantu yina ke zolaka Nge...

6... Wa mutindu mono ke samba Nge mpimpa ti mwini sambu na bantu na Nge Israele...

10 Mfumu Nzambi, bayai kele bantu na nge mpenza, bantu ya Nge mosi gulusaka na ngolo na Nge ya nene.

? Yula bana**✍ Bana sala bageste to mwa-senete****👂 Bana yimba ti kina****12.4 Yandi lombaka Nzambi nde Yandi kangula yandi nzila kusadisa. Nehemia 1 :11****📖 Tangila bana baverse yai :**

Ntangu yai, wa bisambu na mono, wa mpi bisambu ya bantu ya nkaka bayina yonso ke zola kuzitisa Nge. Bongisa makambu na mono bubu yai. Mbote Ntotila Artazeresezi kuwila mono mawa. »

? Yula bana**✍ Bana sala bageste to mwa-senete****👂 Bana yimba ti kina****>|< Kumanisa Malongi :**

Na ntima ya Nehemia yonso, yandi zolaka nde kisalu ya Nzambi kwenda na ntwala. Yo yina, yandi landaka nsangu ya Bayuda ya me vutuka na Yeruzalemi. Yo yina, ntangu yandi waka rapport ya mbi, yandi waka mawa. Yandi yantikaka kusamba. Na bisambu na yandi, yandi sosaka nde Mfumumu ya Persia pesa yandi nzila kusadisa. Kieleka, yandi vandaka kusosa ntete Kimfumumu ya Nzambi !

👋 Devoir sambu na bakristo :

Mwana mukristo, keti nge kele kusosa kupusa Kimfumumu ya Nzambi na ntwala ? Keti nge kele kusosa mambote ya dibundu na Yandi ? Keti nge ke samba sambu na yo ? Ata Yesu Kristo longaka beto kusamba mpidina. Nki nge lenda sala mposo yai sambu Kimfumumu ya Nzambi kwenda na ntwala? [Bangindu—Tula pasteur na lombilu, kwisa na bisambu na ntangu ya mbote, komba nzo-Nzambi, lomba nduku kukwisa na bisambu ti nge, tuba mbote sambu na dibundu na nge, pesa makabu, etc.]

✝ Invitation sambu na bo ya me yamba Yesu ntete ve :

Kestio ya nene beto zola yula na nsuka. Keti nge mosi kele na kati ya Kimfumumu ya Nzambi ? Yesu tubaka nde : « Mono ke tubila nge mambu ya kieleka : Ata muntu mosi ve lenda mona Kimfumumu ya Nzambi, kana yandi me butuka diaka mbala ya

zole ve » (Yoane 3 :3) Yandi landaka kutendula nde beto butuka diaka mbala ya zole ntangu beto ndima Yandi. « Konso muntu yina me ndima Mwana yina na ntima na yandi, yandi ke na moyo ya mvula na mvula. Kansi konso muntu ke lemfukilaka Mwana yina ve, yandi ta baka moyo ve, kansi Nzambi ta wilaka yandi makasi » (Yoane 3 :36).

Mbi ya beto me sala, yo me natila beto ndola ya lufwa. Yesu bakaka ndola na sika na beto, ntangu yandi fwaka na zulu ya kulunsi. Yandi losaka menga na Yandi makabu ya Nzambi lenda ndima sambu na kuguluka na beto. Yandi me bikala na lufwa ve. Yandi me telama na moyo na ngolo yonso. Bubuyai, konso muntu ya bika nzila ya masumu kutula ntima na Yandi, muntu yina baka moyo mvu ya mvu. Muntu yina kota na Kimfumumu ya Nzambi. Keti nge zaba nde nge me kota ? Kana ve, beto ta vanda na kiese kusolula ti nge na nima ya ecodim.

NSUKA YA LESO 12

Leso 13. Nehemia lombaka nzila ya mfumu na ntwala na yandi. Mfumu pesaka yandi nzila, yo yina, yandi vutukaka na Yeruzalem ti talaka mpila yo me fwaka.

Nehemia 2 :1-16

I. PREPARATION SAMBU NA MONITEUR-

☉ Kikuma ya Leso :

Kana beto mona kosalu ya kele mfunu, beto samba, beto yidika lukanu, beto sala yo.

♥ Verse ya Kulonguka :

Konso kosalu yina ya beno ke sala, beno fweti sala yo na ntima mosi ya mbote, bonso nde beno ke sadila kaka bantu ve, kansi ti Mfumu Yesu mpi. Kolosai 3:23

👤 Bankunga ya kwenda nzila mosi ti lesu :

Bafourmi Kele Ngangu
Mo' Ta Nwana Sambu na Yesu

II. REVISION

† Kuyindula diaka baleso me luta :

Beto me mona nde ndambu ya Bayuda me vutuka na Yeruzalemi na nima bo me sala bamvula ikwa na kimpika na Babilone-Persia? (Bamvula 70)

Bo me tunga diaka bima zole. Nki bima yina ? (Mesa-kimenga ya kupesa makabu, ti Nzo-Nzambi)

Kima mosi me bikala ya kutunga. Nki yo ? (Bibaka ya bwala)

III. KULONGA LESO YAI

➔ Kuyantika :

Nehemia me bikala na Persia kusadila mfumu kuna. Nki mutindu yandi me kwisa kuzaba nde bibaka ya Yeruzalemi me bikala ya kufwa ? (Nsangu ya mpangi ya me vutuka kuna)

Bu Nehemia waka nsangu yina, yandi waka nki mutindu na ntima ? (Mawa)

🏠 Malongi ya nene ya lesu yai (developpement) na banti 4 :

13.1 Mfumu Artazeresezi monaka mawa ya Nehemia ntangu yandi vandaka kupesa yandi malafu ya kunwa, ebuna yandi yulaka nki mambu vandaka. Nehemia 2 :1-3

📖 Tangila bana baverse yai :

1 (Nehemia ke tuba)...ntangu ntotila Artazeresezi vandaka ke dia, mono natilaka yandi malafu. Yandi me monaka mono ntete ve na mawa,

2-3 yo yina yandi yulaka mono nde : «Sambu na nki nge kele mawa-mawa ? »... ebuna mona tubaka nde : « Mfumu, kimfumu na nge kuzinga tii kuna. Nki mutindu mono lenda vanda na mawa ve kana bwala ya bo zikaka bankaka na mono kele ya kufwa, bakielo ya lupangu na yo me piaka tiya ? »

? Yula bana

✍ Bana sala bageste to mwa-senete

👤 Bana yimba ti kina

13.2 Nehemia lombaka mfumu nzila kukwenda kutunga bibaka ya Yeruzalemi diaka, ti Mfumu Artazeresezi ndimaka. Nehemia 2 :4-9

📖 Tangila bana baverse yai :

4-5 Ntotila yulaka mono nde : « Ebuna Nki nge zola ? » Mono sambaka Nzambi ya zulu, ebuna mono tubilaka ntotila nde : « ...Mfumu, kana nge me zola...pardo, pesa mono nzila, mono kwenda...na bwala ya bo zikaka bankaka na mono, sambu mono tunga yo diaka. »

6-9... yandi ndimakaNtotila pesaka mono bima yonso ya mono lombaka yandi, sambu Nzambi vandaka na mono. Ntotila pesaka mono ...basoda yina ke kwendaka na zulu ya bampunda...

? Yula bana**✍ Bana sala bageste to mwa-senete****👤 Bana yimba ti kina**

13.3 Sanabalati ti Tobia bakaka yandi na kibeni sambu na kukwisa na yandi na Yeruzalemi. Nehemia 2:10

📖 Tangila bana baverse yai :

10 Kansi ntangu Sanabalati...ti Tobia...waka nde muntu mosi me kwisa sambu na kusadisa bantu ya Israele, bo vandaka kiese ve ata fioti.

? Yula bana**✍ Bana sala bageste to mwa-senete****👤 Bana yimba ti kina**

13.4 Nehemia kwisaka na Yeruzalemi ti talaka bibaka yonso ya kubwa sambu na kuyindula lukanu ya kusalu. Nehemia 2 :11-16

📖 Tangila bana baverse yai :

11-12 Mono kwendaka tii na Yeruzalemi. Mono vandaka kuna bilumbu tatu. Kansi mono zabisaka ata muntu ve mambu ya Nzambi songaka mono na kusala... Ebuna na kati ya mpimpa mono telamaka, mono bakaka ndambu ya bantu yina vandaka ti mono...

13 Kaka na mpimpa yo yina, mono basikaka na bwala...ebuna mono kwendaka na ndambu ya sude...mono vandaka kuluta bibaka ya lupangu yina me bwaka ti bakielo yina me piaka tiya.

14-15 Ebuna mono balukaka na ndambu ya nord....mono vutukaka na bwala...

16 Ata mfumu mosi ve ya bwala zabaka wapi mono kwendaka to nki mono salaka. Mono tubaka mpi kima ve...

? Yula bana**✍ Bana sala bageste to mwa-senete****👤 Bana yimba ti kina****👋 Devoir sambu na bakristo :**

Nehemia waka nsangu ya kusalu mosi ya vandaka mfunu—kutunga diaka bibaka ya Yeruzalemi. Yandi sambaka Nzambi. Yandi lombaka nzila ya mfumu na yandi ya kusalu. Yandi kwendaka kutala yo ti kuyidika lukanu nki yandi fweti sala. Yandi kingaka ve muntu kusonga yandi kusalu, kansi yandi mosi bakaka lukanu ya kutunga diaka bibaka yina. Mbote beto bakristo, kana beto mono kusalu ya mfunu, beto samba, beto yidika lukanu, beto sala yo.

✝ Invitation sambu na bo ya me yamba Yesu ntete ve :

Nehemia bakisaka nswalu nki kusalu vandaka mfunu sambu yandi vandaka muntu ya Nzambi. Keti nge kele muntu ya Nzambi ?

Beto yonso kele bantu ya Nzambi na sens nde Nzambi salaka beto yonso na kifwani na Yandi. Kansi beto yonso kele ve bana ya Nzambi na fami ti na Kimfumu na Yandi. Bambuka nde Yesu tubaka na Nicodeme, “Mono ke tubila nge mambu ya kieleka: Ata muntu mosi ve lenda mona Kimfumu ya Nzambi kana yandi me butuka diaka mbala ya zole ve” (Yoane 3:3). Yandi tendulaka yo diaka mutindu yai: “Nzambi me lutaka kuzola bantu yonso. Yo yina, Yandi pesaka bo Mwana mosi yina kele na Yandi (Yesu Kristo), sambu konso muntu yina me ndima Yandi na ntima na yandi, yandi kufwa ve, kansi yandi kuvanda na moyo ya mvula na mvula. »

Beto yonso me sala mambu mingi ya mbi ya me pesa Nzambi makasi. Beto me zwa makambu ti Yandi. Kansi “Nzambi tindaka ve Mwana na Yandi awa na nsi-ntoto sambu na kwisa kupesa bantu ndola, kansi sambu na kwisa kugulusa bo” (Yoane 3:16-17).

Kana nge me tula Yesu ntima, kiese mingi. Kana nge zaba ve, nge lenda balula ntima bubuyai. Bikala na nima ya ecodim kana nge ke sosa lusadisya na mambu yina.

NSUKA YA LESO 13

>|< Kumanisa Malongi :

Leso 14. Nehemia bendaka Bayuda kutunga bibaka ya bwala diaka, ata bambeni vandaka kuseka bo.

Nehemia 2 :17-20

I. PREPARATION SAMBU NA MONITEUR-

☉ Kikuma ya Leso :

Beto pesa bambeni ve nzila ya kukanga kisalu beto ke sala. Ata bo seka beto, ata bo nwanisa beto, beto landa kusadila Nzambi kaka.

♥ Verse ya Kulonguka :

« *Nzambi ya zulu ta bongisa mambu na beto. Beto kele bantu na Yandi. Beto tunga bwala...* »
Nehemia 2 :20

🗨️ Bankunga ya kwenda nzila mosi ti leso :

Mono Me Sila Kulanda Yesu
Mo' Ta Nwana Sambu na Yesu

II. REVISION

† Kuyindula diaka baleso me luta :

Nani me kwisa na Yeruzalemi sambu na kutunga diaka bibaka ya bwala ?
(Nehemia)

III. KULONGA LESO YAI

➔ Kuyantika :

Nehemia zabaka mbote nki kisalu Nzambi me pesa yandi. Ntete yandi talaka bibaka yonso na kinsweki ya mpimpa. Yandi bakisaka nene ya kisalu yonso. Nki yandi salaka ntangu yina ?

🏠 Malongi ya nene ya leso yai (developpement) na banti 4 :

14.1 Nehemia songaka Bayuda kisalu ti bendaka bo kusadisa na yo. Nehemia 2 :17

📖 Tangila bana verse yai :

17 Kansi ntangu yai mono tubilaka bo nde :
« *Beno me mona mpasi ya beto ke na yo, sambu bwala Yeruzalemi kele ya kubeba, bakielo ya lupangu na yo kele ya kufwa. Beto tungeno*

bibaka ya bwala sambu na kumanisa nsoni na beto. »

? Yula bana

✍️ Bana sala bageste to mwa-senete

🗨️ Bana yimba ti kina

14.2 Nehemia songaka bo mutindu Nzambi me sadisa tii ntangu yina, ti bo vutulaka nde, “Beto yantika kisalu!” Nehemia 2:18

📖 Tangila bana verse yai :

Mono songaka bo mutindu Nzambi vandaka na mono ti kusadisa mono, ti mutindu ntotila Artazerese tubaka na mono. Bo tubaka nde : « Beto yantika kisalu ya kutunga diaka bwala ! » Ebuna bo yilamaka na kuyantika kisalu.

? Yula bana

✍️ Bana sala bageste to mwa-senete

🗨️ Bana yimba ti kina

14.3 Mbala mosi, bambeni yantikaka kuseka mpi kufinga bo. Nehemia 2 :19

📖 Tangila bana baverse yai :

19 Kansi Sanabalati, Tobia ti Geshemi (bantu ya bansi penepene), ntangu bo waka mambu ya beto vandaka kusala, bo sekaka beto mingi ti kufinga beto nde : « Nki beno ke zola sala ? Keti beno ke zola sala mubulu na ntotila ? »

? Yula bana

✍️ Bana sala bageste to mwa-senete

🗨️ Bana yimba ti kina

14.4 Nehemia vutulaka bambeni nde Nzambi ta sadisa bo bantu na yandi, kansi bo ke na mambu ve na kati na yo sambu bo kele ve bantu na yandi. Nehemia 2:20

📖 Tangila bana baverse yai :

20 Mono vutulaka nde : « *Nzambi ya zulu ta bongisa mambu na beto. Beto kele bantu na*

Yandi. Beto ke tunga bwala. Kansi beno, beno ke na kima ve awa na Yeruzalemi. Beno kele bankwa-nsi ve, beno ke na kima ya kutuba ve.

? Yula bana

 **Bana sala bageste to mwa-senete**


 **Bana yimba ti kina**

>|< **Kumanisa Malongi :**

Nehemia ti bantu ya Israele landaka kisalu ya kutunga bibaka ya bwala ata bambeni vandaka kuseka bo ti kufinga bo. Bo bakisaka nde Nzambi ta sadisa bantu na Yandi.

 **Devoir sambu na bakristo :**

Mwana mukristo, bantu ya zaba Nzambi ve lenda seka nge. Bo lenda finga nge to nwanisa nge mutindu na mutindu. Kuwa bo ve. Kana Nzambi kele kutwadisa nge, kuwa ndinga na Yandi ti landa kusala yina ya Yandi ke zola. Yandi ta nungisa nge.

 **Invitation sambu na bo ya me yamba Yesu ntete ve :**

Keti nge kele mwana ya Nzambi ? Bible ke tuba nde na ntwala beto balula ntima na Yesu, beto yonso vandaka bambeni ya Nzambi (Roma 5:10). Yai kele makambu ya nene—Nzambi kuvanda mbeni na nge, nge kuvanda mbeni na Yandi!

Beto kele bambeni ya Nzambi sambu beto me fwa bansiku na Yandi. Yandi zola masonga, ti Yandi me tuba nde, « Beno tuba luvunu ve. » Beto tuba kaka luvunu. O, kimbeni ti Yandi!

Kansi na luzolo ya nene ya Nzambi, Yandi me tinda Mwana na Yandi ya kitoko Yesu Kristo awa na nsi-ntoto. Nzambi me zenga ndola ya lufwa sambu na masumu na beto, kansi Yesu fwaka na sika na beto. Yandi bakaka masumu yonso ya beto na zulu ya kulunsi.

Yandi telamaka na lufwa. Ntangu yai, Nzambi lenda lolula konso muntu ya zola bika masumu ti tula Yandi ntima.

Keti nge me yamba Yandi, to keti nge me bikaka mbeni ya Nzambi? Kana bubu nge me yilama na ntima kubika nzila ya masumu ti kulanda Yesu

Kristo, nge lenda binga zina na Yandi. Yandi ta vanda na kiese kugulusa nge, ti kupesa nge moyo ya mpa.

Kana nge zaba Yandi, dezia, kiese sambu nge kele mukristo, mwana ya Nzambi. Mono kwikila nde nge ke samba sambu na banduku ti bampangi yonso, ti bo mpi kuyamba Yandi.

NSUKA YA LESO 14

Leso 15. Makanda yonso sadisaka kutunga diaka, konso dikanda kitini na bo.

Nehemia 3

I. PREPARATION SAMBU NA MONITEUR-

☉ Kikuma ya Leso :

Beto longuka kusala na kimvuka, sambu na kimvuka beto lenda sala mambu ya kuluta nene.

♥ Verse ya Kulonguka :

Bantu zole lenda nwana bitumba yina lenda bedisa muntu mosi. Nsinga ya bo me sala na bansinga tatu kele mpasi na kuzengana. Longi 4 :12

🗨️ Bankunga ya kwenda nzila mosi ti leso :

Kusala mbote na Kimvuka
Nsinga ya Bansinga Tatu

II. REVISION

† Kuyindula diaka baleso me luta :

Beto me mona nde Nehemia me kwisa na Yeruzalemi. Nzo-Nzambi, bo me manisa yo dezia, kansi bibaka ya vandaka kukeba bwala, yo me bikala ya kufwa. Nehemia talaka kusalu, yandi sambaka Nzambi, yandi yidikaka lukanu. Yandi tubaka na bampangi nde : “Beto tungeno,” ti bo ndimaka kusadisa yandi. Ata bambeni yangisaka bo, bo kwendaka na ntwala.

III. KULONGA LESO YAI

➔ Kuyantika :

Bantu ya Israele me ndima kusala kusalu ya nene. Nki mutindu bo ta sala yo ?

🏠 Malongi ya nene ya leso yai (developpement) na banti 4 :

15.1 Nehemia zengaka kusalu na bitini. Yandi pesaka banganga-Nzambi ti konso bwala ti konso dikanda kitini mosi. Konso bwala tungaka kitini na bo. Nehemia 3 :1-32

📖 Liste ya ke songa kitini ya kusalu ya konso dikanda kele nda, kansi tangila bana bandambu yai bonso mbandu :

1 Yai kele mutindu bo tungaka diaka lupangu ya Yeruzalemi. ...banganga Nzambi...tungaka diaka Kielo ya Mameme...

2 Bantu ya bwala Yeriko tungaka ndambu. Zakure...tungaka ndambu ya nkaka ke landa.

3 Bana ya Asena tungaka Kielo ya Bambisi ya masa...etc.

? Yula bana

✍️ Bana sala bageste to mwa-senete

🗨️ Bana yimba ti kina

15.2 Ntangu bambeni monaka kusalu yina, bo fingaka bantu ya Israele. Nehemia 3 :33-35

📖 Tangila bana baverse yai :

33 Ntangu Sanebalati waka nde beto Bayuda ke tunga diaka bibaka ya lupangu ya Yeruzalemi, yandi waka makasi, ebuna yandi yantikaka kufinga beto.

34 ...Yandi tubaka nde : « Bayuda yai ya mpamba-mpamba, nki bo ke zola kusala ? Disongidila nde bo ke tunga diaka bwala yai ? Keti bo ke yindula nde...bo ta manisa kusalu na kilumbu mosi ? Keti bo lenda tunga diaka na matadi yina kele na nsi ya putulu ya ntoto, yina ya tiya me yokaka, yina ya bo ke baka-baka na bisika ya bibaka kubwaka ?

35 Tobia...vandaka me telama penepene na yandi, ebuna yandi tubaka nde : « Kibaka ya nki mutindu bo ke zola kutunga ? Ata mukengi nkutu lenda bwisa yo ! »

? Yula bana

✍️ Bana sala bageste to mwa-senete

🗨️ Bana yimba ti kina

15.3 Mvutu Nehemia pesaka bambeni : Lombilu. Nehemia 3 :36-37

📖 Tangila bana baverse yai :

36 *Mono Nehemia sambaka Nzambi nde :*
 “Nzambi, wa mutindu bo ke seka beto...”

37 *Kuvila ve mbi ya bo ke sala, kukatula ve masumu na bo, sambu bo me finga beto bantu ke tunga.”*

? **Yula bana**

 **Bana sala bageste to mwa-senete**

 **Bana yimba ti kina**

15.4 Kibaka kumaka ndaa sambu bantu tulaka ngolo na kusalu. Nehemia 3 :38

 **Tangila bana verse yai :**

38 *Yo yina beto tungaka kaka bibaka ya Yeruzalemi, ebuna nswalu yo kumaka mwa-nda sambu bantu vandaka kutula ngolo na kusalu.*

? **Yula bana**

 **Bana sala bageste to mwa-senete**


 **Bana yimba ti kina**

>< **Kumanisa Malongi :**

Kusalu ya kutunga bibaka ya bwala lutaka ngolo ya muntu mosi to dikanda mosi. Nzambi pesaka Nehemia mayele kukabisa yo na bitini, ebuna kupesa konso dikanda ndambu na kusalu yina. Bo tungaka na ordre ti na kiese, konso dikanda na sika na bo. Yo yina bibaka kumaka ndaa. Kusalu ya nene ke lomba nde bantu sala na kimvuka.

 **Devoir sambu na bakristo :**

Nge mukristo, keti nge ke na kiese kusala na kimvuka ? Kana bantu manisa kusalu ya kimvuka, bo tuba ve nde “Mono me sala,” kansi bo tuba nde “Beto me sala.” Kiese kele nde, na kimvuka bantu lenda sala kusalu ya nene. Nki bisalu na bwala na nge ke lomba nde bantu sala na kivuka ? Keti nge ta sala kitini na nge na kiese ?

 **Invitation sambu na bo ya me yamba Yesu ntete ve :**

Kima mosi bo lenda sala ve na kimvuka. Yina kele kubalula ntima, kuyamba Yesu Kristo. Yesu fwaka

Yandi mosi sambu na kufuta mfuka ya masumu na nge. Yandi telamaka Yandi mosi na lufwa.

Nge mpi fweti balula ntima nge mosi. Nge fweti zenga kana nge ta bika nzila ya masumu ti landa Yesu to ve.

Lumbu mosi nge mosi ta telama na ntwala ya Nzambi. Nzambi ta yula nge ve kana tata landaka Yesu to nduku landaka Yesu. Yandi ta zaba kana nge mosi landaka Yandi. Keti nge me zenga mambu yina ?

NSUKA YA LESO 15

Leso 16. Ata bambeni yangisaka Bayuda, bo fweti sala atasio konso ntangu.

Nehemia 4

I. PREPARATION SAMBU NA MONITEUR-

🕒 Kikuma ya Leso :

Beto zaba nde mbeni ya Nzambi Satana fweti nwanisa bantu ya Nzambi. Beto kanga ntima ti vutuka na nima ve.

♥ Verse ya Kulonguka :

Beno fweti kudiya, beno fweti kangula meso na beno. Sambu mbeni na beno Satana ke kwendaka kuzieta bonso ntambu yina ke dila. Yandi ke sosa muntu ya kudia. 1 Piere 5:8

🗨️ Bankunga ya kwenda nzila mosi ti lesu :

Kana Satana Kwisa
Mono Kele na Nzo Kitoko (Verse-Makabu kele kana beto Kanga Ntima)

II. REVISION

† Kuyindula diaka baleso me luta :

Beto kele kulanda Nehemia ti Bayuda ya me vutuka na Yeruzalemi na nima ya bamvula 70 na nsi ya ntama. Bo kele kutunga diaka bibaka ya lupangu ya bwala. Kana bo manisa yo, bambeni ta mona mpasi kukota bwala yina. Kansi bambeni kele kuyangisa bo. Keti beno bambuka bazina ya bambeni zole? (Ee, Sanabalati ti Tobia)

III. KULONGA LESO YAI

➔ Kuyantika :

🏠 Malongi ya nene ya lesu yai (developpement) na banti 4 :

16.1 Bambeni monaka kisalu ya Bayuda vandaka kusala, ebuna bo kwisaka kunwanisa bo. Nehemia 4 :1-2

📖 Tangila bana baverse yai :

1 Sanabalati ti Tobia (ti bantu ya bansi ya nkaka penepene), ntangu bo waka nde beto ke tula ngolo na kutunga diaka lupangu ya Yeruzalemi ti kukangisa mabulu ya bibaka, bo waka makasi mingi.

2 Ebuna bo yonso wakanaka na kwisa kunwanisa Yeruzalemi ti kutula mavanga.

? Yula bana

✍️ Bana sala bageste to mwa-senete

🗨️ Bana yimba ti kina

16.2 Bayuda vutulaka kaka lombilu, bankunga, ti kisalu. Nehemia 4:3-4

📖 Tangila bana baverse yai :

3 kansi beto, beto sambaka Nzambi na beto. Beto tulaka bantu na kutalaka bo mpimpa ti mwini.

4 Bantu ya Yuda vandaka na nkunga ya bo vandaka kuyimba nde: “Beto ke lemba ... nki mutindu beto lenda tunga bubu yai ?” (Nkunga mbala ya nkaka kupesa bambeni ngindu nde ntama ve bo ta bika kisalu, kansi bo bikisaka yo ve.)

? Yula bana

✍️ Bana sala bageste to mwa-senete

🗨️ Bana yimba ti kina

16.3 Bambeni kwisaka na kinsweki sambu na kufwa Bayuda kansi Bayuda ya nkaka songaka lukanu ya mbi na bo. Nehemia 4 :5-6

📖 Tangila bana baverse yai :

5 Bambeni na beto vandaka kuyindula nde beto ta mona bo ve, beto ta zaba mpi ve nde bo ke kwisa tii kuna bo me kuma awa na kufwa beto...

6 Kansi Bayuda yina vandaka kuzinga na kati ya bambeni, bo vandaka kwisa konso ntangu kusonga beto bangindu ya mbi ya bameni sambu na beto.

? Yula bana**Bana sala bageste to mwa-senete****Bana yimba ti kina****16.4 Bayuda bakaka bambele ya bitumba, ti bo salaka atasio konso ntangu. Nehemia 4 :7-17****Tangila bana baverse yai :**

7-8 *Yo yina mono pesaka bantu bambele ya bitumba....mono tubaka na bambuta... "Beno tina bambeni na beto boma ve. Beno yindula mutindu Mfumu Nzambi kele nene...beno nwana sambu na bampangi na beno, bana na beno, bankento na beno...*

9 *Bambeni...monaka nde ...Nzambi me fwa bangindu na bo. Ebuna beto yonso vutukaka na kusala lupangu.*

10 *Katuka kilumbu yina, ndambu...ya bantu ...vandaka kusala kusalu, ndambu ya nkaka me telama ke kengila lupangu...*

11 *...Konso muntu yina vandaka kunata bima ya kutungila lupangu, yandi vandaka diboko mosi bima ya kutungila lupangu, diboko ya nkaka bunduki....*

17 *Mono vandaka kukatula bilele na mono ve na mpimpa....Beto yonso vandaka kuvanda na babunduki na beto na maboko.*

? Yula bana**Bana sala bageste to mwa-senete****Bana yimba ti kina****>< Kumanisa Malongi :**

Bayuda ya vandaka kutunga bibaka ya lupangu, bo salaka atasio mingi sambu na bambeni ya zolaka kukanga kusalu na bo. Bo vandaka konso ntangu ya kuyilama kunwana kana mfunu monikaka. Bo kangaka ntima ti bo bikisaka kusalu ve, ata bambeni yangisaka bo ngolo.

Beto bakristo kele na mbeni mpi. Yo kele Satana, mbeni ya Nzambi. Yandi zola ve beto sadila Mfumu Yesu. Yandi zola ve kusalu ya Nzambi

kwenda na ntwala. Yandi zola kukanga beto na masumu sambu beto nata nsoni na Mfumu na beto. Bible ke tuba nde beto bakristo mpi, beto sala atasio. Beto pesa Satana nzila ve kukanga beto na mutambu na yandi.

Devoir sambu na bakristo :

Mwana mukristo, yindula nki mutindu nge dezia Satana me kanga nge. Baka mayele sambu yandi kanga nge diaka ve mutindu yina. Lomba Nzambi mposho yai nde Yandi pesa nge ngolo kubuya yandi.

✝ Invitation sambu na bo ya me yamba Yesu ntete ve :

Na ntwala beto balulaka ntima na Yesu, beto yonso vandaka kuzinga na Kimfumu ya Satana, na nsi ya luyalu na yandi (Efezo 2:1-2). Na minute ya beto balulaka ntima, Nzambi katulaka beto na Kimfumu na yandi ti kitulaka beto bana na Yandi.

Kana nge me yamba ntete ve Yesu, sambu na nki nge zola kusala mambu ya Nzambi ke zola ve? Sambu na nge nki finga, kusa, yiba, vwenza bantu, nwana? Sambu nge me bikala na Kimfumu ya Satana.

Nge fweti bikala kuna ve. Kana nge ta ndima mbi ya nge me sala, kana nge ta balula ntima ti tula ntima na nge yonso na Yesu, Yandi lenda katula nge na Kimfumu yina ya mbi. Yandi lenda pesa nge ntima ya mpa ya zola sala yina ya Yesu ke zola.

Kana nge me binga Yandi ntete ve sambu nge balula ntima, nki ke kanga nge nzila kubinga Yandi bubuyai ?

NSUKA YA LESO 16

Leso 17. Bambeni sosaka bampila ya nkaka kukanga Bayuda na mutambu, kansi bo landaka kusala, ebuna bo manisaka kusalu. Nehemia 6

I. PREPARATION SAMBU NA MONITEUR-

🕒 Kikuma ya Leso :

Beto tina bambeni ve na boma, kansi beto tula bo na maboko ya Nzambi, beto landa kusalu ya Nzambi.

♥ Verse ya Kulonguka :

Nzambi kele kisika ya beto ke tininaka. Yandi muntu ke pesaka beto ngolo. Konso ntangu, kana mpasi kele, Yandi ke sadisaka beto. Yo yina, beto lenda wa boma ve. Bankunga 46 :1,2a

🗨️ Bankunga ya kwenda nzila mosi ti leso :

Kikesa Kele

Sika Yonso Mono Kwenda na Yesu

II. REVISION

📖 Kuyindula diaka baleso me luta :

Nehemia vandaka kutwadisa bantu ya Nzambi kutunga diaka bibaka ya lupangu ya bwala Yeruzalemi. Yo vandaka kusalu Nzambi me songa yandi kusala. Keti yandi salaka yo na ngemba, kukonda bambeni kunwanisa yandi ? (Ikele ve. Bambeni vandaka kuyangisa bo konso ntangu, surtout bantu yai Sanebalati ti Tobia.)

III. KULONGA LESO YAI

➔ Kuyantika :

Yo me suka ve. Bantu yai kele kaka kupesa Bayuda mpasi.

🏠 Malongi ya nene ya leso yai (developpement) na banti 4 :

17.1 Bambeni landaka kaka kusosa mpila kusala Nehemia ti Bayuda mbi, kansi Nzambi pesaka bo mayele nde bo kangamaka ve na ntambu na bo. Nehemia 6 :1-4

📖 Tangila bana baverse yai :

1 Sanebalati, Tobia...ti bambeni na beto ya nkaka waka nde beto me manisa na kutunga diaka lupangu ya Yeruzalemi...kansi bakieleo, beto vandaka me tula yo ntete ve na bisika na yo.

2 Yo yina (bo) tindaka mono ndinga nde mono kwenda kukutana na bo na bwala mosi na nseke...Yina vandaka mayele na bo na kusala mono mbi.

3 Mono tindilaka bo ndinga nde: “Mono ke sala kusalu mosi ya mfunu. Mono lenda kwisa kuna ve...”

4 (Bo) tindaka mono ndinga mbala iya, ebuna na konso mbala mono pesaka bo mvutu kiteso mosi.

? Yula bana

✍️ Bana sala bageste to mwa-senete

🗨️ Bana yimba ti kina

17.2 Bambeni kusaka luvunu, kansi Nehemia vutulaka na mayele ti na kikesa ti na bisambu. Nehemia 6 :5-9

📖 Tangila bana baverse yai :

5-6 Ebuna Sanebalati tindaka mono ndinga mbala ya tanu...kutuba nde: “Geshemi me songa mono nde...Bayuda, beno ke zola kusala mubulu...nge ke zola kuditula ntotila nge mosi..

7 Ebuna sesepi yai fioti kubika Ntotila Artazerese ke wa mambu yai...

8 ...mono vutulaka nde : « Mambu yonso ya nge ke tuba kele kaka luvunu. Nge mosi muntu me yindula yo ! »

9 Bo yonso bo mekaka na kupesa beto boma nde kusalu kufwa. Kansi mono sambaka Nzambi nde: “Ntangu yai Nzambi, pesa mono ngolo. »

? Yula bana

✍️ Bana sala bageste to mwa-senete

🗨️ Bana yimba ti kina

17.3 Bambeni tindaka ndinga ya boma, kansi Nehemia tinaka ve. Yandi sambaka Nzambi kaka. Nehemia 6 :10-14

 **Tangila bana baverse yai :**

10 (Muntu mosi) tubaka na mono nde : « Beto ti nge fweti kwenda kubumbana na...Nzo-Nzambi. Beto ta kanga bakielo sambu bo ke zola kwisa kufwa nge...na mpimpa. »

11 Mono tubaka nde : « ...mono fweti tina?...Mono ke kwenda ve. »

12 Ntangi mono yindulaka mambu yina, mono monaka nde Nzambi ve Muntu me songa yandi, kansi Tobia ti Sanebalati bantu me futa yand na kupesa mono malongi yina.

13-14...kupesa mona boma...kansi mono sambaka diaka Nzambi nde : “Nzambi, yindula mambu ya mbi ya Tabia ti Sanebalati me sala...”

? **Yula bana**

 **Bana sala bageste to mwa-senete**

 **Bana yimba ti kina**

17.4 Bo tinaka bambeni boma ve, kansi bo landaka kusala tii ntangu kisalu me mana. Nehemia 6 :15-16

 **Tangila bana baverse yai :**

15 Na nima ya bilumbu makumi tanu na zole ya kisalu, lupangu manaka...

16 Ntangu bambeni ...waka mambu yai, bo zabaka nde bo me bela ka bo, sambu konso muntu zabaka nde kisalu yai, beto me sala yo na ngolo ya Nzambi.

? **Yula bana**

 **Bana sala bageste to mwa-senete**

 **Bana yimba ti kina**

>|< **Kumanisa Malongi :**


Ata bambeni yangisaka bo konso ntangu mutindu na mutindu, Bayuda bikisaka ve kisalu ya kutunga

diaka bibaka ya lupangu ya bwala. Yo yina, bo mpi manisaka kisalu yina yonso. Bwala na bo vandaka mbote diaka na kati ya lupangu na yo. Ata bambeni ya yangisaka bo, bo bakisaka nde bo manisaka yo na ngolo ya Nzambi.

Beto mpi, kana beto landa kusala yina ya Nzambi me pesa beto, kana beto kuwa ve boma sambu na bambeni, beto mpi na nunga kusala yina ya Nzambi ke zola.

 **Devoir sambu na bakristo :**

Nani ke seka nge sambu nge ke landa Yesu ? Pesa nzila ve nde yandi kupesa nge boma to dekurazema. Samba Nzambi ti landa kaka kusala yina ke pesa Nzambi kiese. Na suka-suka, Nzambi ta nungisa nge.

 **Invitation sambu na bo ya me yamba Yesu ntete ve :**

Nzambi ta pesa nge kisalu kaka kana nge kele mwana na Yandi. Na ntuala kuyamba Yesu, beto yonso kele bonso Tabia ti Sanebalati. Beto kele bambeni ya Nzambi. Nzambi kele na makasi ti beto sambu beto me sala mbi mingi. Beto me landa bansiku na Yandi ve.

Nsiku ya ntete kele nde beto zola Yandi na ntima na beto yonso. Bilumbu ikwa nge me zinga ya nge yindulaka Yandi ve? O, beto me tula Yandi na nima mingi, ti yai kele masumu ya nene na meso na Yandi. Beto mpi me sala mbi na bampangi. Beto me nwana ti bo, beto me tuba luvunu na bo, beto me konda kuzola bo mpila ya Nzambi ke zola. Ee, beto kele banka-masumu. Kana beto telama na ntuala ya Nzambi bonso zuze, beto fweti beba kaka.

Kansi Nzambi zolaka beto bantu ya masumu. Yo yina, Yandi tindaka Mwana na Yandi Yesu Kristo sambu na kugulusa beto. Yandi fwaka na sika na beto, ti Yandi telamaka na lufwa. Konso muntu ya kwikila yo ti tula ntima na Yesu, Nzambi ta gulusa yandi. Keti nge ta yamba Yandi bubu sambu nge kuma nduku ya Nzambi ti mwana na Yandi ?

NSUKA YA LESO 17

Leso 18. Bo tangaka Ndinga ya Nzambi yonso ya Yandi me pesa bo, ti bo waka mbote.

Nehemia 8:1-8

I. PREPARATION SAMBU NA MONITEUR-

Kuyidika na Ntwala:

Vanda na Bible na diboko na ndinga ya bana ke zaba.

☉ Kikuma ya Leso :

Beto kuwa ndinga ya Nzambi ti ntendula na yo.

♥ Verse ya Kulonguka :

...Yesu nde : « ...kiese na bantu yina ke waka nsangu ya Nzambi ti ke landaka yo !” Luka 11:28

🗨️ Bankunga ya kwenda nzila mosi ti leso :

BI-BI-LA !
Kuwa Bible

II. REVISION

† Kuyindula diaka baleso me luta :

III. KULONGA LESO YAI

➔ Kuyantika :

🏠 Malongi ya nene ya leso yai (developpement) na banti 4 :

18 :1-2 Bantu yonso kutanaka, ebuna bo lombaka Esdrasi kutangila bo mukanda ya Bansiku ya Nzambi. Nehemia 8 :1-2

📖 Tangila bana baverse yai :

1-2 ...bantu yonso kwisaka kukutana kisika mosi na Yeruzalemi...Bo yulaka Esdrasi, nganga-Nzambi ti kalaki ya mikanda yina zabaka mpi mbote-mbote Bansiku yina ya Mfumu Nzambi pesaka na bantu ya Israele na munoko ya Moize, bo songaka yandi na kwenda kusosa Mukanda ya Bansiku.
Esdrasi...kwisaka kunata yo...

? Yula bana

✍️ Bana sala bageste to mwa-senete

🗨️ Bana yimba ti kina

18.2 Yandi tangaka ti tendulaka ndinga ya Nzambi lumbu ya mvimba. Nehemia 8 :3-4

📖 Tangila bana baverse yai :

3 ...yandi tangilaka bo mukanda ya Bansiku katuka suka tii midi. Bo yonso kangulaka makutu na bo na kuwa mbote-mbote.

4 Esdrasi vandaka kutanga ya kutelama na zulu ya mabaya ya bo yidikaka...(Bantwadisi) vandaka me telama na diboko na ya yandi ya kibakala...(ti) ya kinkento...

? Yula bana

✍️ Bana sala bageste to mwa-senete

🗨️ Bana yimba ti kina

18.3 Bantu zitisaka ndinga yina ti ndimaka yo. Nehemia 8: 5-6

📖 Tangila bana baverse yai :

5 Esdrasi vandaka kutanga ya kutelama na zulu ya mabaya ya bo me yidikaka sambu na kilumbu yina...bo yonso ke tala yandi. Ntangu yandi kangulaka mukanda...bo yonso telamaka.

6 Esdrasi tubaka nde : “Beni kumisa Mfumu Nzambi, Nzambi ya nene!” Bantu yonso tedimisaka maboko na bo na zulu ti kutuba nde: “Amen ! Amen !” Na nima, bo fukamaka ilungi na ntoto na kusamba Mfumu Nzambi.

? Yula bana

✍️ Bana sala bageste to mwa-senete

🗨️ Bana yimba ti kina

18.4 Bana ya Levi sadisaka kutendula ndinga ya Nzambi mbote-mbote sambu bantu kubakisa yo. Nehemia 8:7-8

📖 Tangila bana baverse yai :

7 Bo telamaka na bisika na bo, ebuna bantu...ya dikanda ya Levi yantikaka kutendudila bo Bansiku...

NSUKA YA LESO 18

8 Bo vandaka kubalula Bansiku ya Nzambi na ndinga ya Kiarami ti kutendula yo mbote- mbote na mpila nde bantu yonso kuzaba yo.

? Yula bana

 **Bana sala bageste to mwa-senete**

 **Bana yimba ti kina**

>|< **Kumanisa Malongi :**

Kima ya ntete Bayuda salaka na nima ya kumanisa kutunga bibaka ya lupangu ya bwala Yeruzalemi vandaka kulomba nde Esdrasi tangila bo ti tendudila bo ndinga ya Nzambi, Mikanda ya Moize. Mbote nde beto bubuyai mpi vanda na nzala na kuwa ti na kubakisa Ndinga ya Nzambi. [Moniteur, songa Bible na nge.]

Devoir sambu na bakristo :

Mwana mukristo, keti nge me wa ndinga ya Nzambi na mposo me luta? Kana Bible keke, nge lenda tanga, to muntu ya nkaka kutangila nge. Mbala ya nkaka kaka kitini ya Bible ikeke. Keti nge keke kutanga yo ? Keti nge keke kuwa ndinga ya Nzambi na radio? Na kati ya Nzo-Nzambi? Beto bakristo samba Nzambi nde Yandi pesa beto nzala ya kuluta sambu na Ndinga ya Nzambi.

Invitation sambu na bo ya me yamba Yesu ntete ve :

Kana nge zola ve kuwa ndinga ya Nzambi, to kana nge kuwa yo kansi landa yo ve, mbote kudyula keti ya kieleka nge zaba Yesu Kristo. Keti Nzambi me pesa nge ntima ya mpa ya zola ti sosa mambu na Yandi ?

Kana nge zaba ve nde Yesu me changer ntima ti luzingu na nge, Yandi ke binga nge bubuyai kubalula ntima ti kukwikila Yandi. Yesu keke Mwana ya Nzambi. Yandi lenda changer ntima na nge. Yandi fwaka na zulu ya kulunsi sambu na kupesa nge moyo ya mpa. Yandi telamaka na lufwa. Keti nge ta tuba « Ee » na Yandi bubuyai ?

Leso 19. Ntangu Bayuda waka Ndinga ya Nzambi, bo bakisaka masumu na bo ti balulaka ntima kulanda nzila ya Nzambi.

Nehemia 8:9, 9-10:29

🕒 Kikuma ya Leso :

Beto kaka kuwa ndinga ya Nzambi ve, kansi beto mpi tula ngolo kulanda yo.

♥ Verse ya Kulonguka :

« Kana beno ke zolaka Mono, beno ta landaka bansiku na Mono. » Yoane 14:15

🗨️ Bankunga ya kwenda nzila mosi ti leso :

Beto Me Wa
Kana Beno Ke Zolaka Mono

II. REVISION

† Kuyindula diaka baleso me luta :

Na nima Nehemia ti Bayuda manisaka kisalu ya kutunga diaka lupangu ya bwala, bo salaka nki? (Bo lombaka Esdrasi kutangila bo ndina ya Nzambi ya Mikanda Nzambi pesaka na Moize.)

Esdrasi tangilaka bo ndinga ya Nzambi, ti yandi salaka nki ya nkaka? (Yandi balulaka yo na ndinga Kiarami ti tendudilaka bo disongidila na yo.)

III. KULONGA LESO YAI

➔ Kuyantika :

Ntangu Bayuda waka ndinga ya Nzambi pesaka na Moize, keti beno banza nde bantu monaka bonso bo me lemfuka na yo mbote ? Kuwa nki Bible ta songa beto.

🏠 Malongi ya nene ya leso yai (developpement) na banti 4 :

19.1 Bu bantu waka ndinga ya Nzambi, bo waka mawa sambu bo bakisaka nde bo me landa yo ve. Nehemia 8 :9

📖 Tangila bana baverse yai :

8 :9 Ntangu bantu waka mambu ya Bansiku vandaka kutuba, yo simbaka bo. Bo yantikaka kudila...

? Yula bana

✍️ Bana sala bageste to mwa-senete

🗨️ Bana yimba ti kina

19.2 Bantu buyaka kudia sambu na kulomba pardo ya masumu na bo. Nehemia 9 :1-3

📖 Tangila bana baverse yai :

9 :1 ...bantu ya Israele kwisaka kisika mosi na kubuya kudia ti kusonga mawa sambu na masumu na bo.

2 ...Bo telamaka, bo yantikaka kundima masumu ya bo ti ya bankaka na bo salaka.

3 Balere tatu ya mvimba bo tangilaka bo Bansiku ya Mfumu Nzambi...ebuna na balere tatu ya nkaka, bantu vandaka kundima masumu na bo, bo vandaka kusamba Mfumu Nzambi na bo.

? Yula bana

✍️ Bana sala bageste to mwa-senete

🗨️ Bana yimba ti kina

19.3 Bo bambukaka mambote ya Nzambi ti mbi ya bambuta na bo. Nehemia 9:16-18

📖 Tangila bana baverse yai :

[Bo tangaka mambote ya Nzambi ti bampila Yandi me sadisa bo, ebuna bo tubaka nde :]

16-17 Kansi bankaka na beto kumaka lulendo ti ntu-ngolo. Bo buyaka kulemfuka na bansiku na Nge. Bo buyaka na kulemfuka. Bo vilaka mambu yonso ya Nge salaka...

18 Bo salaka kiteke ya kifwanisu ya ngombe...bo tubaka nde : “Yai kele Nzambi yina basisaka beto na Ezipte!” Bo fingaka Nge mpenza!

? Yula bana

✍️ Bana sala bageste to mwa-senete

Bana yimba ti kina

19.4 Bo wakanaka nde bo ta landa Bansiku ya Nzambi. Nehemia 10 :1, 40c

Tangila bana baverse yai :

10 :1 Sambu na mambu yai yonso kubwaka, beto bantu ya Israele wakanaka nde beto ta landa bansiku ya Nzambi. Kuwakana yango, beto sonikaka yo na mukanda...

[Bantwadisi tulaka diboko na mukanda yina. Bo tangaka bansiku ya bo fweti lemfuka, ebuna bo sukisaka na yai :]

40c « Beto lenda vila ve nzo ya Nzambi na beto. »

? Yula bana

Bana sala bageste to mwa-senete

Bana yimba ti kina

>|< Kumanisa Malongi :

Ntangu Bantu ya Israele waka Bansiku ya Nzambi, bo bakisaka nswalu nde bo me sala mbi mingi na meso na Yandi. Bo kwendaka nswalu kundima masumu na bo ti kulomba Nzambi pardo.

Devoir sambu na bakristo :

Bana bakristo, ntangu nge kuwa ndinga ya Nzambi, keti nge kuwa yo na nzala ya kulemfuka na yo ? Kana nge mona nde nge me lemfuka na yo ve, keti nge kwenda nswalu kundima yo ti kulomba Nzambi pardo ?

Invitation sambu na bo ya me yamba Yesu ntete ve :

Beto yonso me fwa bansiku ya Nzambi. Bible ke tuba nde “Bansiku vandaka bonso ndesi sambu na kunatila beto na Yesu Kristo” (Galatia 3:24). Kana beto tala Bansiku ya Nzambi, beto zaba kaka nde beto me fwa yo. Beto bakisa masumu na beto.

Keti nge me bakisa nde nge me fwa bansiku ya Nzambi ? Bible ke tuba nde nsuka ya masumu kele lufwa ya kimpeve (Roma 3 :23). Yai kele nsangu mosi ya mpasi.

Kansi nsangu ya kiese kele nde Yesu fwaka na sika ya beto, bantu ya mingi. Ndola ya lufwa, Nzambi pesaka Yandi, ata Yandi me sala kima ve ya mbi.

Nsangu ya kiese kele nde Yesu me bikala ve na lufwa, kansi Yandi telamaka na lufwa.

Kana nge me balula ntima na Yandi ntete ve, zaba nde bubuyai, Nzambi lenda gulusa nge. Kana nge kwikila nsangu yai, kana nge me yilama kubika nzila ya masumu ti kota nzila na Yandi, nge lenda binga zina na Yandi. Songa Yandi masumu na nge ti tula kivuvu na Yandi. Yandi ta gulusa nge bubuyai.

NSUKA YA LESO 19

Leso 20. Bayuda ya nkaka bikala na Persia, na kati na bo Estere kumaka Nkento ya Mfumu.

Estere 1, 2

I. PREPARATION SAMBU NA MONITEUR-

🕒 Kikuma ya Leso :

Beto bambuka nde beto bakristo kele bantu ya Nzambi na konso sika beto ikele. Yo yina, beto zinga bonso bana ya Nzambi konso ntangu.

♥ Verse ya Kulonguka :

Mambu ya mono (Paulo) ke tubila beno ti ya mono ke bondila beno na zina ya Mfumu Yesu, yo yai, nde beno zinga diaka ve bonso bamimpani... Beno lwata bikalulu ya mpa... Efezo 4:17,24a

📖 Bankunga ya kwenda nzila mosi ti leso :

2 Korinto 5 :17
Kwenda na Yesu

II. REVISION

👆 Kuyindula diaka baleso me luta :

Beto me landa histoire ya Esdrasi ti Nehemiah ti mpila bo twadisaka Bayuda ya vandaka na kimpika na Persia, kansi bo vutukaka na Yeruzalemi. Beto me landa mpila bo tungala ntete mesa-kimenga, na nima, Nzo-Nzambi, ti na nima na yo, bibaka ya lupangu ya bwala. Beto me mona mpila bo waka ndinga ya Nzambi ti mpila bo balulaka ntima sambu bo bakisaka nde bo me landa ve yina ya Nzambi ke zola.

III. KULONGA LESO YAI

➔ Kuyantika :

Kansi Bayuda yonso vutukaka ve na Yeruzalemi. Ya nkaka bikalaka na nsi ya Persia. Mukanda ya Estere landa Nehemia na Bible, ti yo songa histoire ya ndamba Bayuda ya bikalaka na nsi ya Persia.

🌟 Malongi ya nene ya leso yai (developpement) na banti 4 :

20.1 Mfumu Zeresesi monaka kiese ve na mfumu-nkento na yandi. Yandi katulaka yandi sambu na kusosa mfumu-nkento ya nkaka. Estere 1

📖 Tangila bana baverse yai :

Estere 1 :1 Mambu yai yonso kubwaka ntangu Zeresesi vandaka ntotila na nsi ya Persia...

3...yandi salaka fete ya nene sambu na bantu na yandi yonso ya kisalu...

10 Na kilumbu ya nsambwadi ya fete, ntotila Zeresesi vandaka kunwa kaka ti kumona kiese. Yo yina yandi bingaka (bantu ya kisalu) na yandi...

11 Yandi songaka bo na kwenda kubinga mfumu-nkento me lwata mpu ya kimfumu (zina na yandi Vasti)...yandi zolaka kusonga kitoko na yandi na bantu...

12 Kansi...yandi buyaka na kwisa. Mambu yai pesaka ntotila makasi...

Estere 2 :1-4 (somere) Baconseye na yandi songaka yandi kukatula Vasti, kusosa nkento ya nkaka ya kubaka sika na yandi).

? Yula bana

✍ Bana sala bageste to mwa-senete

📖 Bana yimba ti kina

20.2 Muyuda mosi zina ya Mardoke me bikala na bwala ya mfumu. Yandi vandaka nguasi ya nkento ya kitoko Estere (na Kiebreo Adasa), ya vandaka mwana-nsiona. Estere 2:5-8

📖 Tangila bana baverse yai :

2 :5 Kuna na bwala Suze vandaka na Muyuda mosi zina na yandi Mardoke...

7 Mardoke vandaka na kisoni na yandi ya nkento Estere, zina na yandi na ndinga ya Kiebreo Adasa. Ntangu tat na yandi ti mama na yandi kufwaka, Mardoke bakaka yandi, yandi sansaka yandi bonso mwana na yandi mpenza. Estere vandaka mwana-nkento mosi ya kitoko...

? Yula bana**Bana sala bageste to mwa-senete****Bana yimba ti kina**

20.3 Na kati ya bankento mingi ya Mfumu ta yindula, Estere kuvandaka. Yandi songaka ve nde yandi vandaka Muyuda. Estere 2 :8-12

Tangila bana baverse yai :

8 Yo yina...bo nataka bana-bankento mingi na bwala suze. Bo nataka mpi Estere.

10 Yandi songaka bantu ve nde yandi kele muntu ya dikanda ya Yuda, sambu Mardoke songaka yandi na kutuba yo ve na bantu...

? Yula bana**Bana sala bageste to mwa-senete****Bana yimba ti kina**

4. Mfumu zolaka Estere mingi ti solaka yandi kukuma mfumu-nkento na yandi. Estere 2: 13-18

Tangila bana baverse yai :

13-14 Ntangu konso mwana-nkento ke katuka na nzo ya ntotila...yandi fweti kwenda kuna na nkokila, ebuna na suka bo nata yandi na nzo ya nkaka ya bankento...Yandi lenda vutuka diaka ve na ntotila, (kaka kana) yand kubinga yandi na zina na yandi.

15- 17 ...Ntangu ntangu na yandi lungaka na kwenda...Ntotila zolaka Estere mingi kuluta bankento yonso...Yandi lwatisaka Estere mpu ya kimfumu, yandi tulaka yandi mfumu-nkento na kisika ya Vasti.

? Yula bana**Bana sala bageste to mwa-senete****Bana yimba ti kina****>|< Kumanisa Malongi :**

Mardoke ti Estere tubaka ve na bantu nde bo vandaka Bayuda. Bantu ya nkaka zolaka ve

Bayuda. Kansi nge ta mona nde bo vandaka kwikama kulanda bansiku ya Nzambi ata na kati ya bantu ya zabaka ve bo vandaka bantu na Yandi. Beto bantu ya Nzambi kele bantu ya Nzambi konso ntangu ti na konso kisika.

Devoir sambu na bakristo :

Na mposo yai, yindula kana nge ke zinga bonso mukristo konso lumbu. Ata nge kwenda na bwala ya nkaka to na ecole ya nkaka, to na ville ya nene sika bantu zaba nge ve, nge kele mukristo. Beto tula ngolo kuzinga bonso bakristo na konso kisika.

Invitation sambu na bo ya me yamba Yesu ntete ve :

Kansi kuzinga bonso mukristo, ntete nge fweti vanda mukristo. Mukristo kele muntu ya me bakisa nde yandi ke fwana ve na meso ya Nzambi. Yandi ke bakisa nde yandi me sala mbi na ntwala ya Nzambi, bonso kufinga, kuswana, kukusa, kuyiba, etc. Yandi kele muntu ya me mona mawa sambu na masumu yandi me sala.

Mukristo kele muntu ya me ndima kubika nzila ya masumu, kutula ntima na Yesu Kristo, Yesu kupesa yandi ntima ya mpa ya ke zola bansiku na Yandi.

Mukristo kwikila nde ntangu Yesu fwaka na zulu ya kulunsi, Yandi bakaka masumu na yandi yonso, Yandi futaka mfuka na yo, ya kele lufwa. Nzambi vandaka na kiese na makabu na Yandi. Yandi tedimisaka Yesu na lufwa.

Na ntwala muntu kumaka mukristo, yandi tulaka ntima na mambu mingi ya nkaka. Mbala ya nkaka na bisalu ya mbote ya yandi mosi me sala, mbala ya nkaka na religion to na mbotika. Kansi mukristo kele muntu ya me bakisa nde kaka Yesu Kristo mpamba lenda gulusa yandi, muntu ya nkaka ve.

Yo yina, yandi me tula ntima na Yesu Yandi mosi, Yandi kaka. Keti nge kele mukristo? Keti nge kele sure? Kana ve, nge lenda balula ntima na Yandi ata bubu yai.

NSUKA YA LESO 20

Leso 21. Amani bakaka Mordoke na kimbeni sambu Mordoke buyaka kufukumina yandi. Yo yina yandi salaka lukanu na kufwa Bayuda yonso na ntoto ya Persia.

Estere 3 :1-15, 4 :1-3

I. PREPARATION SAMBU NA MONITEUR-

☉ **Kikuma ya Leso :**

Beto tina kimbeni sambu nsuka na yo kele lufwa.

♥ **Verse ya Kulonguka :** (Beto ta tuba yo diaka na Leso 25.)

Kansi Mono (Yesu) ke tubila beno nde : ‘Beno zola bambeni na beno. Samba Nzambi sambu na bantu yina ke monisaka beno mpasi.’ Matayo 5 :44

🗨️ **Bankunga ya kwenda nzila mosi ti leso :**

Beto Vutula Mbi Ve, Ve, Ve
Zola

II. REVISION

⬆ **Kuyindula diaka baleso me luta :**

Na mukanda ya Estere beto ke mona Bayuda ya me bikala na nsi ya Persia, ata bampangi na bo me vutuka na Yeruzalemi. Beto me mona Mordoke ti mpangi na yandi Estere. Beto me mona nde Estere kumaka mfumu-nkento ya nsi ya Persia.

III. KULONGA LESO YAI

➔ **Kuyantika :**

Bubuyai, muntu mosi ya mpa ta kota histoire yai. Muntu yai kele Amani. Ntotila Zeresesi tulaka yandi na kati ya bakonseye na yandi. Amani vandaka lulendo mingi. Yandi sosaka nde bantu yonso pesa yandi honneur.

🏠 **Malongi ya nene ya leso yai (developpement) na banti 4 :**

21.1 Mfumu songaka bantu kufukumina na ntwala ya Anani sambu na kuzitisa yandi. Kansi Mardoke monaka nde yandi lenda fukumina

kaka Nzambi. Bantu yulaka mambu yina ti bantu kwisaka kuzaba nde Mardoke vandaka Muyuda. Estere 3 :2-4

📖 **Tangila bana baverse yai :**

3 :2 Ntotila tubaka na bantu na yandi yonso ya kisalu na kufukama na ntwala ya Amani sambu na kusonga yandi luzitu. Bo yonso salaka mpidina. Kaka Mardoke muntu buyaka kusala mpidina.

3 Bantu...yulakka yandi nde: “Sambu na nki nge ke buya kulanda nsiku ya ntotila?”

4 Bo vandaka kutubila yandi mambu yai konso kilumbu...Yandi tubaka nde: “Mono kele Muyuda. Mono lenda ve kufukama...” ...bo telaka Amani...

? **Yula bana**

✍ **Bana sala bageste to mwa-senete**

🗨️ **Bana yimba ti kina**

21.2 Amani waka makasi sambu Mardoke buyaka kufukumina yandi, yo yina yandi sosaka mpila na kufwa yandi ti bayuda yonso na nsi ya Persia. Estere 3 :5-6

📖 **Tangila bana baverse yai :**

5-6 Amani bakaka makasi...Ntangu yandi waka nde Mardoke vandaka Muyuda, yandi zengaka nde yandi fweti kufwa Mardoke, mpamba ve kansi yandi fweti sosa mpila ya kufwa Bayuda yonso na kimfumu ya Persia.

? **Yula bana**

✍ **Bana sala bageste to mwa-senete**

🗨️ **Bana yimba ti kina**

21.3 Amani songaka lukanu ya mbi na ntotila, ti yandi ndimaka yo. Lukanu yina nde na lumbu bo me tula, bayuda yonso fweti kufwa. Estere 3 :8-15

📖 **Tangila bana baverse yai :**

8 Ebuna Amani tubaka na ntotila nde : « Ke na bantu...me panzanaka na kimfumu na nge...bo

*ke na bikalulu ya bantu ya nkaka ke na yo
ve...bo ke lemfuka ve na bansiku na nge...*

*9 Mfumu, kana nge zola, mbote nge tula nsiku
nde bo fweti fwa bo....*

*11 Ntotila tubaka na yandi nde...”bantu...kele
ya nge. Sala mutindu nge zola.”*

*12 Yo yina...Amani bingaka bakalaki ya
ntotila. Yandi songaka bo na kusonika
nsiku....bo tinda yo na bamfumu, baguvernere,
ti bantu yonso ya...leta...*

*13 Bantu...kwendaka ntinu na konso provense.
Nsiku yango vandaka kutuba nde, na kilumbu
mosi mpamba (ya bo me tula), Bayuda yonso :
mbuta, leki, nkento, mwana, bo fweti fwa bo.*

? Yula bana

 **Bana sala bageste to mwa-senete**

 **Bana yimba ti kina**

**21.4 Mardoke waka nsiku yina ti yandi monaka
kiadi mingi sambu yandi ti bantu na yandi yonso
Bayuda, bo fweti kufwa. Estere 4:1-3**

 **Tangila bana baverse yai :**

*4 :1 Ntangu Mardoke waka mambu yonso
kubwaka, yandi pasula-pasulaka bilele na
yandi sambu na mawa....yandi kwenda kudila
na ndinga ya ngolo ti ya mawa*

*3 Na kati ya baprovence yonso bisika ya bo
waka mambu ya ntotila tubaka, Bayuda
vandaka kudila ngolo...kumona mawa...*

? Yula bana

 **Bana sala bageste to mwa-senete**

 **Bana yimba ti kina**


>|< **Kumanisa Malongi :**

Anani bakaka Mardoke ti Bayuda yonso na kimbeni
na ntima na yandi. Nswalu, kimbeni yina kwendaka
na lukanu nki mutindu bo lenda kufwa Bayuda
yonso. Nsuka ya histoire bubuyai kaka mawa
sambu mfumu me tula nsiku nde na lumbu mosi,
Bayuda yonso kufwa. Yina ta vanda nsuka na bo na

Persia. Nki bo ta sala ? Nki mutindu Nzambi ta
sadisa bo ? Beto ta mona yo na mposo ke kwisa.
Bubuyai beto zola kusimba nde kimbeni ke pesa
bantu nzala ya kufwa bantu. Yo kele mbi.

 **Devoir sambu na bakristo :**

Bana bakristo, yo ke fwana ve nde bakristo vanda
na kimbeni ti bantu ya nkaka. Yesu longaka beto
nde ata bantu ya nkaka kubaka beto na kibeni, beto
bakristo zola bo kaka. Keti nge ta tula ngolo kusala
yo mposo yai ?

 **Invitation sambu na bo ya me yamba Yesu
ntete ve :**

Kana nge zola mingi kubaka bantu ya kimbeni, yo
lenda vanda nde nge me yamba Yesu ntete ve.
Ntangu nge balula ntima na Yandi, Yandi ta pesa
nge ntima ya mpa. Na ntima ya mpa yina, nge ta
zola kupesa Yandi kiese. Nge ta mona yo mpasi ve
kuzola ata bambeni na nge, sambu nge ta bakisa
mpila Nzami zolaka nge, ata nge vandaka mbeni na
Yandi. Kana nge balula ntima na Yesu, Yandi ta
changer luzingu na nge.

Keti ntima ti luzingu na nge me changer ? Yo
lenda, na minute nge tula ntima na nge yonso na
Yesu Kristo, Mwana ya Nzambi. Yandi Mvulusi
mosi kaka ya Nzambi tindaka.

NSUKA YA LESO 21

Leso 22. Estere monaka mpila kusadisa bantu na yandi Bayuda.

Estere 4 :4-17

I. PREPARATION SAMBU NA MONITEUR-

☉ Kikuma ya Leso :

Beto sosa kuzaba ti kusala yina ya Nzambi me yidika sambu na beto kusala.

♥ Verse ya Kulonguka :

“...mbala ya nkaka si bo tulaka nge na kuvanda mfumu-nkento sambu na ntangu ya mpidiyai.”
Estere 4:14b

👁 Bankunga ya kwenda nzila mosi ti leso :

Landa, Mo' Ta Landa Nge, Mfumu
Mfumu Zaba Nzila na Mono

II. REVISION

† Kuyindula diaka baleso me luta :

Beto kele kulanda mukanda ya Estere. Yo songa mambu mosi ya bwilaka Bayuda ya vutukaka ve na Yeruzalemi, kansi bo bikalaka na nsi ya Persia. Mfumu ya Persia salaka nsiku nde na lumbu mosi ya yandi tulaka, Bayuda yonso na kati na bo fweti kufwa. Sambu na nki yandi sonikaka nsiku yina?

(Nsadi na yandi Amani pesaka yandi ngindu yina. Yandi songaka Mfumu nde bo vandaka bantu ya mbi. Yandi mengaka Bayuda sambu Muyuda mosi, Mardoke, buyaka kufukimina yandi.)

III. KULONGA LESO YAI

➔ Kuyantika :

Mardoke me zaba nsiku yina ti yandi me kwenda kudila. Kansi Estere vandaka na kati ya nzo ya mfumu, ti yandi zabaka yo ntete ve. Bubu yai beto ta mona nki salamaka ntangu Estere kwisaka kuzaba mambu yina.

🏠 Malongi ya nene ya leso yai (developpement) na banti 4 :

22.1 Estere kwisaka kuzaba nsiku Mfumu me tula nde Bayuda yonso fweti kufwa. Estere 4 :3-8

📖 Tangila bana baverse yai :

3-4 ...Bayuda vandaka kudila ngolo...Ntangu (bantu) yina vandaka kusadila Estere songaka yandi mambu ya Mardoke vandaka kusala, Estere kumaka kisaksaka mpenza...

5 Ebuna yandi...songaka...(sielo na yandi) na kwenda kutala Mardoke ti kuzaba...sambu na nki yandi ke sala mutindu yai.....

7-8 Mardoke telaka yandi mambu yonso yina kubwaka...Yandi pesaka yandi mpi kopi ya nsiku...Mardoke songaka...kusonga yandi mpi na kwenda kubondila ntotila sambu yandi wila bantu na yandi mawa.

? Yula bana

✍ Bana sala bageste to mwa-senete

👁 Bana yimba ti kina

22.2 Estere Mardoke zolaka nde Estere kwenda kubondila Mfumu kuwila bo mawa, kansi yandi kuwa boma, sambu konso muntu ya kota na yandi, kana yandi me binga ve muntu yina, Mfumu lenda kufwa yandi. 4 :9-11

📖 Tangila bana baverse yai :

10-11 ebuna Estere tubaka mambu yai na (sielo) : «Nsiku ke tuba nde konso muntu...yina me kota na kati ya lupangu ya nzo ya ntotila sambu na kumona (yandi), kana bo me binga yandi ve, yandi fweti fwa...kaka kana ntotila me tandula nti na yandi ya wolo ya kimfumu, mpidina muntu yina lenda fwa ve. Tala, ngonda mosi me luta, ntotila me binga mono ve. »

? Yula bana

✍ Bana sala bageste to mwa-senete

👁 Bana yimba ti kina

22.3 Mardoke pesaka Estere enkurazema nde mbala ya nkaka yandi me kuma mfumu-nkento sambu na ntangu yina. Estere 4 :12-14

 **Tangila bana baverse yai :**

*12-13 Ntangu Mardoke bakaka mukanda ya Estere, yandi pesaka yandi atasio nde:
“Kuyindula ve nde nge mpamba ta guluka na kati ya Bayuda yonso...*

14 “...Nani kuzaba, mbala ya nkaka si bo tulaka nge na kuvanda mfumu-nkento sambu na ntangu ya mpidiyai.”

? **Yula bana**

 **Bana sala bageste to mwa-senete**

 **Bana yimba ti kina**

22.4 Estere ndimaka kukwenda kubondila Mfumu na nima ya bilumbu 3 ya lombilu. Estere 4 :15-17

 **Tangila bana baverse yai :**

*15-16 Estere vutudilaka Mardoke nde :
...Bilumbu tatu...beno kudia ve ti kunwa ve.
Mono ti (basielo) na mono ta sala kiteso mosi.
Na nima mono ta kwenda na ntotila, ata nsiku kele. Kana mono fweti fwa sambu mono me sala mpidina, mambu ve mono ta fwa.”*

17 Ebuna Mardoke...salaka mambu yonso ya Estere songaka yandi.

? **Yula bana**

 **Bana sala bageste to mwa-senete**

 **Bana yimba ti kina**


>|< **Kumanisa Malongi :**

Mardoke songaka Estere nde yandi vandaka na sika ya yandi lenda sadisa bantu na yandi, Bayuda. Estere vandaka na boma, sambu kukwenda na mfumu vandaka kingonsa ya lufwa. Kansi Mardoke pesaka yandi ngindu nde Nzambi me tula yandi na sika yina kaka sambu na kusadisa bantu na yandi. Yai vandaka kusalu ya nene ya Nzambi me pesa yandi. Yo pesaka yandi kikesa kukwenda kusolula

ti mfumu. Bo tulaka yo na lombilu bilumbu 3, ebuna Estere zengaka nde yandi ta kwenda kusolula ti Mfumu, kubondila yandi kuwila bantu na yandi Bayuda mawa.

 **Devoir sambu na bakristo :**

Bana bakristo, zaba nde Nzambi kele na kusalu sambu na nge kusala. Bisalu yandi me pesa beto kele mutindu na mutindu. Yo lenda vanda kuvanda missionaire, kukwenda kusonga Nsangu ya Yesu na nsi to na culture ya nkaka. Yo lenda vanda kukuma docteur, kugulusa moyo ya bantu ya ke bela. Yo lenda vanda kuvanda mama na fami ya nene, kutwadisa ti kulonga bana nsangu ya Yesu. Yo lenda vanda kuvanda agrinome, kusosa bampila nde ntoto lenda pesa madia ya kuluta mbote. Yo lenda vanda kusala misiki ya kitoko sambu na kupesa Nzambi lukumu. Yo lenda vanda kuvanda mekanisiene ya kele kuyidika bacamion ya nene. Yo lenda vanda bima mingi. Mbote nge samba sambu Yandi songa nge nki Yandi kusalu ya mfunu Yandi kele na yo sambu na nge.

 **Invitation sambu na bo ya me yamba Yesu ntete ve :**

Nzambi kele kutwadisa bana na Yandi. Yandi kele na kusalu sambu na bana na Yandi. Na nsuka ya konso leso, beto ke yula nge, Keti nge zaba nge kele mwana na Yandi ?

Bible ke songa nde beto lenda zaba yo. Keti nge ke bambuka ntangu ya nge kumaka mwana ya Nzambi? Keti luzingu na nge shanzaka na nima?

Kana nge ke wa Mpeve ya Nzambi ke bula na ntima na nge, kangula ntima sambu Yandi kota. Balula ntima na Yesu. Songa Yandi mpila ya masumu nge me sala ke pesa nge mawa. Lomba Yandi kufwila nge nkenda. Tula kivuvu na Yandi kaka.

Yandi ta vanda na kiese kuyamba nge na kimfumu na Yandi.

NSUKA YA LESO 22

Leso 23. Estere salaka fete ya ntete, ti Amani mengaka Mordoke kuluta.

Estere 5

I. PREPARATION SAMBU NA MONITEUR-

☉ Kikuma ya Leso :

Kimbeni ti lulendo kele bana mapasa. Bo ke kwenda nzila mosi. Beto buya yonso zole.

♥ Verse ya Kulonguka :

Lulendo ke bwisaka muntu. Yo ke fwaka muntu.
Bingana 16 :18

🔊 Bankunga ya kwenda nzila mosi ti leso :

Beto Vutula Mbi Ve, Ve, Ve
Mo' Ta Kwisa na Nzambi na Lulendo Ve

II. REVISION

† Kuyindula diaka baleso me luta :

Kuna na Israele, Ezra me twadisa bantu kumanisa Nzo-Nzamgi ti kuyantika kusamba diaka. Nehemia mpi me twadisa bo kutunga diaka bibaka ya lupangu ya bwala. Kansi na nsi ya Persia, na ndambu ya bansi ya ouest, Bayuda ya nkaka me bikala. Na kati kele Mardoke ya ke tambula na kati ya bambuta ya bwala, ti Estere, kansi bantu zaba ntete ve nde bo kele Bayuda. Estere me kuma mfumu-nkento, kansi mfumu zaba ntete ve nde yandi kele Muyuda. Mardoke, ngwasi ya Estere, yandi me bwa na probleme ti bansadi mosi ya mfumu zina ya Amani. Nani bambuka sambu na nki Amani bakaka Mardoke na kimbeni?

(Ee, sambu Mardoke buyaka kufukimina yandi. Bayuda vandaka kufukimina kaka Nzambi.)

Sambu na kimbeni yina, Amani salaka nki ?
(Ee, yandi songaka mfumu nde Bayuda vandaka bantu ya mbi ti yandi pesaka mfumu ngindu kusonika nsiku nde bo yonso kufwa na lumbu mosi ya bo ta tula.)

III. KULONGA LESO YAI

➔ Kuyantika :

Ntangu yai, Estere kele na probleme mosi ya mpasi. Yandi kele Muyuda, ti mfumu me sonika nsiku nde Bayuda yonso kufwa na lumbu mosi. Estere vandaka na boma kukwenda kusolula ti mfumu, sambu na nsiku na bo, kana yandi tandula ve nti ya kimfumu na yandi, yandi fweti kufwa. Kansi yandi me yilama na ntima. Yandi fweti sala yo kaka. Kana yandi kufwa, yandi kufwa. Kansi yandi ke tula ntima nde Nzambi me kumisa yandi mfumu-nkento sambu na kusadisa na ntangu yai. Yandi sambaka ngolo bilumbu tatu na ntwala ya kukwenda.

🏠 Malongi ya nene ya leso yai (developpement) na banti 4 :

23.1 Na nima ya bisambu, Estere lwataka lele ya kimfumu ti kwendaka kutala ntotila (mfumu). Yanid zabaka nde, kana mfumu tandula ve nti ya kimfumu, yandi fweti kufwa. Estere 5 :1

📖 Tangila bana baverse yai:

5 :1 Ntangu Estere me lungisa bilumbu tatu kukonda kudia, yandi lwataka bilele na yandi ya kimfumu, yandi kwendaka...

? Yula bana

✍ Bana sala bageste to mwa-senete

🔊 Bana yimba ti kina

23.2 Ntotila tandula yandi nti ya kimfumu. Yandi yulaka Estere nki yandi sosaka.

Estere 5 :2-3

📖 Tangila bana baverse yai :

2 Ntangu (mfumu) monaka mfumu-nkento Estere me telama na nganda, yandi monaka mpila kukanga ntima ve. Yandi tandulaka nti na yandi ya wolo ya kimfumu. Ebuna Estere kwisaka, yandi simbaka nsongi na yo.

3 Ntotila yulaka yandi nde : « Mfumu-nkento Estere, nki mambu? Songa mono nki nge zola, nge ta zwa yo... »

? Yula bana

✍ Bana sala bageste to mwa-senete

Bana yimba ti kina

23.3 Estere bingaka ntotila yandi ti Amani kwisa na fete yandi me sala sambu na bo. Ebuna bo kwisaka. Ntotila yulaka Estere diaka nki yandi sosaka. Estere lombaka bo kukwisa na fete ya zole mbasi sambu yandi songa nki yandi ke sosa. Estere 5 :4-8

Tangila bana baverse yai:

4 Estere tubaka nde : "Mfumu, kana nge zola, mono zola nde nge ti Amani, beno kwisa bubu. Mono ke sala fete sambu na beno. »

5 Ntangu yai ntotila songaka bantu na kwenda kusosa Amani, yandi kwisa nswalu sambu bo kwenda na fete ya Estere. Yo yina bo kwendaka...

6 Ntangu bo vandaka ke nwa vinu, ntotila yulaka Estere nde : « Songa mono nki nge zola. Nge ta zwa yo... »

7-8 Estere tubaka nde : « Mfumu, kana nge zola...Mono ke zola nde nge ti Amani, beno kwisa diaka mbasi na fete ya mono ke yidika sambu na beno. Ebuna na ntangu yo yina, mono ta songa nge nki mono zola. »

? **Yula bana**

Bana sala bageste to mwa-senete

Bana yimba ti kina

23.4 Na nima ya fete, Amani monaka bonso yandi vandaka muntu ya mfunu mingi. Mardoke diaka ti yo pesaka yandi makasi ya kuluta sambu Mardoke buyaka kufukumina yandi. Estere 5 :9-11

Tangila bana baverse yai :

9 Ntangu Amani katukaka na fete...ntima na yandi...vandaka ya kufuluka na kiese. Kansi ntangu yandi monaka Mardoke...yandi wilaka yandi makasi mingi.

10-11 ...yandi kwendaka na nzo. Yandi bingaka banduku...Yandi songaka bo...lukumu

yonso ya ntotila pesaka yandi ti mutindu yandi me luta bantu yonso ya kisalu ya ntotila.

? **Yula bana**

Bana sala bageste to mwa-senete

Bana yimba ti kina

>|< **Kumanisa Malongi :**

Estere kwendaka kumona mfumu, yandi fwaka ve. Yandi bingaka Mfumu ti Amani kukwisa na fete, ti kukwisa diaka mbasi na fete ya zole. Yai yonso pesaka Amani lulendo ya kuluta, sambu yandi yindulaka nde na kati ya bantu yonso, bo me mona yandi kuluta mbote. Yo yina, yandi yantikaka kumenga Mardoke kuluta. Nki mutindu Mardoke lenda buya kupesa yandi luzitu ?

Lulendo ke sala kisalu mosi ya mpasi na kati ya Amani. Yo ke twadisa yandi kumenga muntu ya nkaka, Mardoke, kumenga yandi mingi-mingi.

Devoir sambu na bakristo :

Bana bakristo, lulendo ti kimbeni kele bonso bana mapasa. Yonso zole kele mbi. Yonso zole ke bebisa luzingu. Kana nge ke mona ndambu ya lulendo na ntima na nge, ndima yo ti lombamba Yesu kusadisa nge sambu yo yela ve, yo nata kima ya mbi.

Invitation sambu na bo ya me yamba Yesu ntete ve :

Lulendo ya nene kele kuyindula nde nge ke na mfunu ve ya Yesu Kristo. Nge ke na mfunu na Yandi. Beto yonso ke na mfunu na Yandi sambu beto me fwa bansiku ya Nzambi.

Kana nge me yamba Yandi ntete ve bonso Mvulusi na nge, ntangu ya mbote yo yai. Binga Yandi na ntima ya lukwikilu. Yandi lenda lolula mbi yonso nge me sala. Yandi lenda pesa nge ntima ya zola landa bansiku na Yandi. Yandi lenda pesa nge moyo ya mpa.

NSUKA YA LESO 23

Leso 24. Mfumu pesaka Mardoke luzitu ti Amani monaka nsoni.

Estere 6

I. PREPARATION SAMBU NA MONITEUR-

🕒 Kikuma ya Leso :

Beto tina lulendo.

♥ Verse ya Kulonguka : Beto baka diaka--

Lulendo ke bwisaka muntu. Yo ke fwaka muntu. Bingana 16 :18

🗨️ Bankunga ya kwenda nzila mosi ti leso :

Kudikulumusa na Meso ya Nzambi
Mo' Ta Kwisa na Nzambi na Lulendo Ve

II. REVISION

† Kuyindula diaka baleso me luta :

Estere me solula ti ntotila, kansi yandi me songa yandi ntete ve mambu ya yandi ke sosa. Yandi ke sosa nki ?

(Ee, yandi zola kulomba ntotila kuwila bantu ya yandi Bayuda mawa, bo kufwa ve.)

Mono banza ntotila kele kudiya, “Nki Estere kele kuzola?” Kana Amani, fete ya bo me sala me yika yandi lulendo kaka. Yandi kele kumenga Mardoke ya kuluta mingi.

III. KULONGA LESO YAI

➔ Kuyantika :

Estere me binga bo zole, ntotila ti Amani, kukwisa na fete ya zole. Kansi na ntwala ya fete yina, mambu ya nkaka salama. Na bilumbu na ntwala, Mardoke me kwisa kuzaba nde bantu ya nkaka vandaka na lukanu nde bo kufwa yandi. Yandi songaka yo, ti ntotila fwaka ve. Bo sonikaka yo na mukanda. Na nima, ntotila vilaka mambu yina.

🏠 Malongi ya nene ya leso yai (developpement) na banti 4 :

24.1 Mpimpa na nima ya fete ya Estere, ntotila monaka mpasi ya kulala. Yandi lombaka nde bo tangila yandi mikanda ya kimfumu. Bo

tangilaka yandi mpila Mardoke gulusaka moyo na yandi. Ntotila bakisaka nde bo me sala kima ve sambu na Mardoke na nima yandi me gulusa moyo na yandi. Estere 6 :1-3

📖 Tangila bana baverse yai :

6 :1 Na mpimpa yango yo yina, ntotila monaka mpila ya kulala ve. Yandi lombaka mukanda ya kimfumu, ebuna bo tangilaka yandi yo.

2 ...yo vandaka kutuba nde : (Bantu zole)...sosaka mpila ya kufwa ntotila. Mardoke monaka bo, ebuna yandi kwendaka kufunda bo na ntotila.

3 Ntotila yulaka nde : « Nki ya mbote beto salaka Mardoke sambu na mambu yai? » Bantu na yandi tubaka nde: ... “Ata kima mosi ve.

? Yula bana

✍️ Bana sala bageste to mwa-senete

🗨️ Bana yimba ti kina

24.2 Kaka na ntangu yina, Amani kwisaka na kusolula ti ntotila. Yandi me kwisa kulomba ntotila yandi kufwa Mardoke. Estere 6 :4-5

📖 Tangila bana baverse yai :

4 Ntotila yulaka diaka nde : “Nani yina kuna na lupangu?” (Kisi ve Amani muntu vandaka ke kota na lupangu sambu na kulomba ntotila yandi kufwa Mardoke na nti ya yandi yidikaka.)

? Yula bana

✍️ Bana sala bageste to mwa-senete

🗨️ Bana yimba ti kina

24.3 Nswalu ntotila lombaka Amani kupesa yandi conseye nki mutindu kuzitisa muntu ya yandi zola kumisa. Na lulendo na yandi, Amani yindulaka nde Mfumu zolaka kumisa yandi. Estere 6 :6-9

📖 Tangila bana baverse yai :

6 Amani kotaka, ebuna ntotila tubilaka yandi nde : « Ke na muntu mosi mono ke zola mingi kukumisa yandi. Nki mono fweti sala yandi ? »

Amani yindulaka...nde : « Nani diaka ya ntotila lenda kumisa ? Si kaka mono ! »

7-8 Yo yina yandi vutudilaka ntotila nde : «Mfumu, kana nge zola kumisa muntu, baka bilele ya kimfumu yina ya nge mosi ke lwataka, pesa muntu yina. Baka mpi mpunda na nge...»

9 Ebuna binga muntu na nge mosi ya nene...yandi lutisa yandi na kati ya bwala na kisika ya bantu ke kutakanaka. Yandi tuba na ndinga ya ngolo... «Beno tala mutindu ntotila ke sala muntu yina ya yandi ke zola kukumisa ! »

? Yula bana

 **Bana sala bageste to mwa-senete**

 **Bana yimba ti kina**

24.4 Kansi ntotila zolaka kumisa Amani ve, kansi Mardoke. Yandi songaka Amani kukwenda kumisa yandi ! Nsoni mingi ! Yandi kwendaka kumisa muntu ya yandi mengaka. Estere 6 :10-12

 **Tangila bana baverse yai :**

10 ...Ntotila tubaka na Amani nde : «Nswalu...sala mambu yai sambu kukumisa...Mardoke. Sala mambu yonso ya nge me tuba.... »

11 Amani bakaka bilele ti mpunda...ebuna...yantikaka kwenda kulutisa yanddi na kati ya bwala ti kutuba...nde : « Beno tala mutindu ntotila ke sala muntu yina ya yandi ke zola kukumisa. »

12 ...ebuna Amani vutukaka nswalu na nzo me fika ilungi sambu na nsoni.

? Yula bana

 **Bana sala bageste to mwa-senete**


 **Bana yimba ti kina**

>|< **Kumanisa Malongi :**

Ha ha ! Na lulendo, Amani yindulaka nde ntotila zolaka kukumisa yandi. Yo yina, yandi pesaka mvutu ya zolaka kupesa yandi luzitu mingi. Kansi yo vandaka yandi ve, kansi Mardoke ya ntotila zolaka kukumisa. Yandi fweti pesa luzitu yai yonso na Mardoke, muntu ya yandi mengaka, muntu ya yandi zolaka kufwa. Nsoni na yandi. Lulendo ke sadisa muntu ve. Yo ke bendaka nsoni. Beto tina yo.

 **Devoir sambu na bakristo :**

Bana bakristo, na mposo yai, keba nde lulendo kusimba ntima na nge ve. Nwana ngolo na yo. Kudikulumusa na meso ya Nzambi. Yandi kunangula nge, kansi nge mosi ve.

 **Invitation sambu na bo ya me yamba Yesu ntete ve :**

Lulendo kele masumu. Beto yonso me sala masumu. Beto me landa ve bansiku ya Nzambi pesaka beto. Beto me zola Yandi ve na ntima na beto yonso. Masumu ya beto me sala me natila beto ndola ya lufwa.

Kana nge bakisa nde nge me sala masumu ti nge me zwa makambu ti Nzambi sambu na yo, fika yo ve na lulendo. Nzambi zaba yo dezia.

Kwisa na Mwana ya Nzambi, Yesu Kristo. Yandi pesaka moyo na Yandi na zulu ya kulunsi sambu na kugulusa konso muntu ya ta kwisa na Yandi.

Keti nge ta kwisa bubu yai ?

NSUKA YA LESO 24

Leso 25. Estere salaka fete ya zole ti Mfumu fwaka Amani.

Estere 7

I. PREPARATION SAMBU NA MONITEUR-

☉ Kikuma ya Leso :

Kuyindula ve mbi sambu na muntu ya nkaka. Mbaimbai mbi yina ta simba nge mosi.

♥ **Verse ya Kulonguka :** (kiteso mosi bonso Leso 21)

Kansi Mono (Yesu) ke tubila beno nde : 'Benozola bambeni na beno. Samba Nzambi sambu na bantu yina ke monisaka beno mpasi.' Matayo 5 :44

🗨️ **Bankunga ya kwenda nzila mosi ti leso :**

Beto vutula mbi ve, ve, ve
Zola

II. REVISION

† **Kuyindula diaka baleso me luta :**

Amani vandaka lulendo mingi, ebuna yo pesaka yandi mpasi nde Mardoche ta fukimina yandi ve. Mardoche ndimaka ve kufukimina yandi na mabanza ya mbi, kansi sambu yandi vandaka Muyuda ya sambaka Mfumu Nzambi kaka.

Amani vandaka na lukanu nde yandi funda Mardoche, bo kufwa yandi. Na nima yandi me kwenda na fete ya ntete ya Mfumu-nkento Estere salaka sambu na ntotila ti yandi, lulendo salaka yandi diaka. Na mpimpa yina, yandi kwendaka na ntotila sambu na kufunda Mardoche. Kansi na ntwala yandi lenda sala yo, ntotila yulaka yandi nki mutindu yandi lenda pesa muntu luzitu. Na lulendo ya Amani, yandi yindulaka nde yandi muntu ntotila zolaka kuzitisa. Yandi songaka ntotila kusala mambu ya lulendo mingi. Haha! Nsoni na yandi ntangu ntotila songaka yandi kukwenda nswalu, kusala yo na yandi ve, kansi na Mardoche!

III. KULONGA LESO YAI

➔ **Kuyantika :**

Kaka na nima mambu yai salamaka, sielo ya ntotila kwisaka kubinga Amani na fete ya zole ya Estere.

🏠 **Malongi ya nene ya leso yai (developpement) na banti 4 :**

25.1 Ntotila ti Amani kwendaka na fete ya zole ya Estere, ebuna Ntotila yulaka Estere nki yandi zolaka. Estere lombaka ntotila nde yandi wila yandi ti bantu na yandi mawa nde bo kufwa ve.

Estere 7 :1-4

📖 **Tangila bana baverse yai :**

7 :1-2 Ebuna ntotila ti Amani kwendaka kudia na nzo ya Estere na mbala ya zole...ntotila yulaka Estere nde, « ...ntangu yai, nki nge zola ?... »

3 ...Estere tubaka nde : « Mfumu, kana nge zola, ndima mambu ya mono ke lomba nge. Mono ke zola kubikala na moyo. Mono ke zola mpi nde bantu na mono kubikala na moyo.

4 ...bo me teka beto sambu na kufwa beto, na kuzenga beto ntu, ti na kusukisa beto yonso... ”

? **Yula bana**

✍️ **Bana sala bageste to mwa-senete**

🗨️ **Bana yimba ti kina**

25.2 Estere songaka ntotila nde Amani muntu zolaka kufwa yandi ti bantu na yandi. Estere 7 :5-6

📖 **Tangila bana baverse yai :**

7 :5 Ntotila...yulaka Estere nde : « Nani yina ke zola kusala bima ya mutindu yina ? Muntu yango kele wapi ? »

6 Estere nde : « Mbeni na beto, muntu yina ke pesa beto mpasi, kele muntu yai ya mbi Amani ! »

? **Yula bana**

✍️ **Bana sala bageste to mwa-senete**

🗨️ **Bana yimba ti kina**

25.3 Ntotila basikaka na makasi, ebuna Amani kudilosaka na kiti ya Estere kulomba yandi kuwila yandi mawa. Estere 7 :7-8a

Tangila bana baverse yai :

7 Ntotila telamaka na maskasi. Yandi katukaka pana, yandi basikaka...Amani monaka nde imene, mfumu fweti zengila yandi ndola...ebuna yandi bikaka kubondila mfumun-kento Estere sambu bo fwa yandi ve.

8 Ntangu ntotila...ke kwisa kukota na nzo, Amani me bwa na zulu ya kiti ya Estere ke lomba yandi pardo.

? Yula bana

Bana sala bageste to mwa-senete

Bana yimba ti kina

25.4 Ntotila vutukaka ti monaka mpila yandi me simba Estere. Makasi kuluta simbaka yandi. Sielo mosi songaka mfumu mpila Anani me tunga nti sambu na kufwa Mardoke. Ebuna ntotila fwaka Anani na nti yina. Estere 7 :8b-10

Tangila bana baverse yai :

8b Ntotila tubaka na ndinga ya ngolo nde, « Keti muntu yango yai ke sakana na mfumun-kento kaka awa na meso na mono... ? »

9 (Sielo mosi) tubaka nde : «Mfumu, Amani yango ke na nti ya nda...na nzo na yandi ya yandi me tumikaka sambu na kufwa Mardoke na singa, Mardoke yai gulusaka moyo ya ntotila. »

Ntotila nde : « Beno tula Amani nsinga ya nkingu, yandi kufwa na zulu ya nti yango ! »

10 Yo yina bo fwaka Amani na zulu ya nti ya yandi tumikaka sambu na Mardoke...

? Yula bana

Bana sala bageste to mwa-senete

Bana yimba ti kina

>|< **Kumanisa Malongi :**

Amani sosaka kufwa Mardoke ti Bayuda yonso. Kansi Bayuda vandaka bantu ya Nzambi me yidika sambu na kubuta Mesia Yesu Kristo. Bantu lenda ve manisa bo. Nzambi balulaka yo na mpila nde nti ti nsinga ya Amani tungaka sambu na kufwa Mardoke, ntotila sadilaka yo sambu na kufwa Amani yandi mosi ! O, kingonsa ya nene kusala lukanu ya mbi sambu na muntu ya nkaka ! Nge zaba ve kana lukanu yina ta baluka, ta simba nge mosi ! Kuluta mbote kuzola bambeni na beto, mutindu Yesu longaka beto.

Devoir sambu na bakristo :

Bana bakristo, tala mbote na ntima na beno. Kana nge mona mabanza ya mbi sambu na muntu ya nkaka, kwenda nswalu na Yesu sambu na kuyidika mambu yina. Nani nge ke zola ve ? Yindula nki mambu ya mbote nge lenda sala sambu na muntu yina mposho yai.

Invitation sambu na bo ya me yamba Yesu ntete ve :

Beto yonso na luyantiku vandaka bambeni ya Nzambi. Bonso Amani, beto me sala mambu mingi ya me pesa Yandi kiese ve. Kansi beto fweti bikala bambeni ya Nzambi ve. Nzambi lenda kitula beto banduku na Yandi, bana ya luzolo na Yandi, kana beto balula ntima na Yesu.

Yesu me sala kaka mbote sambu na beto. Yandi me bika nzo na Yandi ya kitoko na zulu, sika Yandi vandaka kuzinga mvu ya mvu ti Tata na Yandi, ti Mpeve ya Longo. Yandi kulumukaka, Yandi kwisaka awa na nsi-ntoto bonso bebe. Yandi zingaka luzingu mosi ya kitoko, kukonda masumu. Yandi ndimaka nde bambeni tula Yandi na zulu ya kulunsi, menga na Yandi panzana, Yandi kufwa. Yonso sambu na kufuta mfuka ya masumu na beto. Yandi lalaka ya kufwa, kansi Yandi telamaka na moyo! Yonso sambu nge mona mpila kukuma nduku ti mwana ya Nzambi.

Kana nge me yamba Yandi ntete ve, nki ta kanga nge nzila kuyamba Yandi sesepi yai?

Leso 26. Mfumu pesaka Bayuda nswa kunwanisa bo ya zolaka kufwa bo. Yo yina, bo fwaka ve.

Estere 8-10

I. PREPARATION SAMBU NA MONITEUR-

☉ Kikuma ya Leso :

Beto bakisa nde Nzambi kele kulunda bantu na Yandi. Beto vanda na boma ve sambu na bambeni.

♥ Verse ya Kulonguka :

... “*Mfumu Nzambi Muntu ke sadisaka mono, Yo yina mono ta wa boma ve. Nki mambu ya mbi muntu lenda sala mono?*” Baebreo 13:6

🗨️ Bankunga ya kwenda nzila mosi ti leso :

Kwenda na Yesu
Mfumu Zaba Nzila na Mono

II. REVISION

† Kuyindula diaka baleso me luta :

Beto me landa lukanu ya mbi ya Amani. Yandi sosaka kufwa Mardoke ti bantu yonso ya dikanda na yandi, Bayuda. Ntangu yai, ntotila me fwa Amani na nti ya nsinga ya yandi yidikaka sambu na Mardoke. Kansi probleme mosi me bikala—nsiku ya ntotila me sala. Na kikalulu na bo bantu ya Persia, kana ntotila me sala nsiku, yo fweti salama kaka. Ata ntotila yandi mosi lenda balula yo ve. Kana yo salama, Mardoke ta fwa, Estere ta fwa, ti bampangi na bo Bayuda na kimfumu ya mvimba ta fwa.

III. KULONGA LESO YAI

➔ Kuyantika :

Yai kele probleme ya ngolo. Nki bo fweti sala ?

🏠 Malongi ya nene ya leso yai (developpement) na banti 4 :

26.1 Estere bondilaka ntotila kubalula nsiku ya tubaka nde Bayuda fweti kufwa. Estere 8 :3-6

📖 Tangila bana baverse yai :

8 :3 Ntangu yai Estere kwisaka diaka kusolula na ntotila. Yandi kudilosaka na makulu na yandi, ebuna yandi yantika kudidila yandi. Yandi lombaka ntotila na kubuya ngindu ya mbi yina ya Amani...kaninaka Bayuda.

4-5...Estere...nde: “Mfumu, kana nge zola...tula nsiku na mpila nd mambu ya Amani tubaka, yo kusalama ve...na kufwa Bayuda yonso na ntoto yai.

6 Nki mutindu mono lenda kanga ntima na kumona bampasi ke bwila bantu na mono, ti kumona mutindu bampangi na mono kibeni ke fwa?”

? Yula bana

✍️ Bana sala bageste to mwa-senete

🗨️ Bana yimba ti kina

26.2 Ntotila vandaka ve na mpila kubalula nsiku, kansi yandi pesaka Estere kiyeka kusonga Bayuda nki bo lenda sala. Estere 8 :7-8

📖 Tangila bana baverse yai :

7-8 Ntotila...nde :...« Nsiku ya bo salaka na zina ya ntotila ti ya bo tulaka kanse ya kimfumu, bo lenda katula yo ve. Kansi nge lenda sonika na Bayuda yonso kima ya nge zola...na zina na mono ti kutula mpi kashe ya kimfumu. »

? Yula bana

✍️ Bana sala bageste to mwa-senete

🗨️ Bana yimba ti kina

26.3 Mardoke sadisaka Estere kusonika mukanda na zina ya ntotila ya pesaka Bayuda nswa ya kunwana ti kufwa konso muntu ya ta meka kusala bo mpi. Bo tindaka yo na bisika yonso ya kimfumu. Nsangu yina panzanaka nswalu ti pesaka kiese mingi. Estere 8 :9-17

📖 Tangila bana baverse yai :

9...Mardoke bingaka bakalaka ya ntotila, yandi songaka bo na kusonika mikanda na Bayuda ti na baguvernere ti na bantu yonso ya leta...

10 Mardoke sonikisaka mikanda yina na zina ya ntotila, yandi tulaka yo kashe ya kimfumu...

11 Mikanda yango vandaka kutuba nde, ntotila me pesa Bayuda nzila na...kuvukana sambu na kunwana na konso bantu ke zola kunwanisa bo, ti kufwa-fwa bo..

13-14 Bo songaka nsiku yango na bantu yonso...Nsiku yai mwanganaka mpi na bantu yonso...

16 Na Bayuda yo vandaka kiese mingi...

? Yula bana

 **Bana sala bageste to mwa-senete**

 **Bana yimba ti kina**

26.4 Na lumbu ya bantu yindulaka kufwa Bayuda, bo manisaka bo ya zolaka manisa bo. Bo tulaka lumbu yina fete sambu na kubambuka mpila Nzambi gulusaka bantu na Yandi. Estere 9 :1-2, 19-21

 **Tangila bana baverse yai :**

9 :1 Kilumbu...kumaka...ya bambeni ya Bayuda vandaka kutula ntima nde bo ta yala Bayuda...

2 ...Bayuda vukanaka sambu bo nwanisa konso muntu yina ke zola kusala bo mbi. Ebuna bantu yonso vandaka kutina bo boma. Ata muntu vandaka kutelama ve na ntwala na bo.

19 Kisina yo yina, Bayuda...kumisaka kilumbu (yina) kilumbu ya kiese ti ya fete...

20-21 Mardoke sonikaka mambu yai yonso na mukanda...Yai vandaka bilumbu ya Bayuda zwaka ngemb...kilumbu ya kudila kumaka kilumbu ya fete...

? Yula bana

 **Bana sala bageste to mwa-senete**

 **Bana yimba ti kina**

>|< **Kumanisa Malongi :**


Amani yindulaka kumanisa bantu ya Nzambi, Bayuda, dikanda ya Nzambi me sola kubutula

Mesia, Ngulusi ya ta futa mfuka ya masumu ya beto yonso. Yandi monaka bonso yandi me nunga, kansu yandi vilaka kima mosi : Nzambi ke lunda bantu na Yandi. Bayuda fwaka ve, ti lukanu ya Nzambi salamaka kaka na mpila ya Yandi silaka.

 **Devoir sambu na bakristo :**

Nzambi ke landa beto yonso, bantu na Yandi ya me balula ntima na Yesu Kristo. Beto fweti kuwa boma ve. Kima ya mbi lenda simba beto ve, kana yo kele lukanu ya Nzambi ve.

Bana bakristo, na mposo yai, kwenda kuzinga na ngemba ti na kikesa.

 **Invitation sambu na bo ya me yamba Yesu ntete ve :**

Nge mosi, keti nge kele tula ntima na Nzambi bonso Amani ti Estere, to keti nge me bikala muntu ya mbi bonso Amani? Beto yonso me butuka bantu ya mbi, bantu ya masumu, bambeni ya Nzambi. Katuka kileki na beto, beto kele na ntima ya benda beto kusala yina ya Nzambi ke zola ve.

Nki mbi nge me sala? Keti nge me yindula mbi sambu na muntu ya nkaka bonso Amani? Keti nge me finga, swana, yiba? Keti nge me seka bantu ya nkaka? Keti nge me konda kuyindula nki Nzambi ke zola?

Bima yai yonso kele masumu na ntwala ya Nzambi. Nzambi kele ya longo. Yandi lenda ve ndima masumu kukota na zulu. Yandi fweti zuze bantu ya masumu. Yandi me zenga dezia nde ndola ya masumu kele lufwa mvu ya mvu. Yai kele makambu, mpasi ya nene.

Kansi, kana nge ta balula ntima ti bika nzila ya masumu, kana nge ta yamba Yesu na ntima na nge yonso, Yandi ta gulusa nge. Yandi lenda gulusa nge sambu Mwana na Yandi Yesu Kristo dezia me futa mfuka ya masumu na nge.

Keti nge me yamba Yandi dezia ? Kiese! Kana yo kele kieleka, luzingu na nge ta songa nde nge zaba Yandi. Keti nge me yamba Yandi ntete ve ? Yandi me sila kuyamba nge bubuyai na fami na Yandi kana nge ta kwisa na Yandi na nzila ya Yesu Kristo.

NSUKA YA LESO 26

27. Malashi, profete ya nsuka, songaka Bayuda nde Nzambi kele nene, Yandi lunga nde bo sadila Yandi na kieleka.

I. PREPARATION SAMBU NA MONITEUR-

☉ Kikuma ya Leso :

Beto bakisa nde Nzambi kele Mfumu ya nene. Yandi lunga nde beto sadila Yandi na kieleka yonso. Mpidina nene na Yandi ta zabana na ntoto ya mvimba.

♥ Verse ya Kulonguka :

*Mfumu Nzambi, Nzambi Mpungu, ke tuba...nde :
« Mwana ke zitisa tata na yandi.... Mono, Mono kele tata na beno. Sambu na nki beno ke zitisaka Mono ve? Mono kele Mfumu na beno. Sambu na nki beno ke kumisaka Mono ve?...Malashi 1 :6a*

👁 Bankunga ya kwenda nzila mosi ti lesu :

Nkembo, Nkembo, Pesa Nzambi Nkembo
Zitisa Zina ya Yesu

II. REVISION

† Kuyindula diaka baleso me luta :

Estere kele mukanda ya nsuka Nzambi me pesa ya ke songa histoire ya Israele na ntwala kukwisa ya Mesia. Kansi na ntangu ya mambu yai vandaka kusalama, Malashi vandaka kutuba ndinga ya Nzambi na Bayuda na Yeruzalemi. Malashi vandaka nsuka ya baprofete. Na nima na yandi, Nzambi tubaka ve na kati ya bantu. Silence ya bamvula 400 salamaka na ntwala Mesia kwisaka. Beto baka ndambu ntangu kuyindula malongi yai ya nsuka ya Malashi pesaka Bayuda.

III. KULONGA LESO YAI

➔ Kuyantika :

Nzambi me wila Bayuda mawa. Yandi me vutula mingi na bo na nsi na bo Israele. Yo lombamba nde bo vanda na ntima ya lutondo, bo sadila Yandi na ntima na bo yonso. Kansi beto kele banwa-masumu ! Nswalu, bantu yantikaka kusala diaka mambu ya pesaka Nzambi kiese ve.

Na Kuwakana ya Ntama, Nzambi tulaka banganga-Nzambi kutwadisa bisambu ya Bantu ya Israele. Nzambi pesaka Malashi message sambu na bo. Kansi na Kuwakana ya Mpa, beto longuka nde konso mukristo kele nganga-Nzambi. Yo kele message sambu na beto yonso bakristo mpi.

🏠 Malongi ya nene ya lesu yai (developpement) na banti 4:

27.1 Nzambi songaka Malashi nde banganga-Nzambi vandaka kuzitisa Yandi ve. Malashi 1 :6

📖 Tangila bana baverse yai : (Yai verse ya kulonguka bubuyai.)

1 :6a Mfumu Nzambi, Nzambi Mpungu, ke tuba...nde :

« Mwana ke zitisa taat na yandi. Mono, Mono kele tata na beno. Sambu na nki beno ke zitisaka Mono ve? Mono kele Mfumu na beno. Sambu na nki beno ke kumisaka Mono ve?

? Yula bana

✍ Bana sala bageste to mwa-senete

👁 Bana yimba ti kina

27.2 Bo ke finga Nzambi na mpila bo pesa bamakabu ya mpamba-mpamba ti bo ke saula mesa-kimenga na Yandi. Malashi 1 :6b-10

📖 Tangila bana baverse yai :

6b Beno ke fingaka Mono, ebuna na nima beno ke tuba nde: “Nki mutindu beto me finga Nge?”

7 Beno ke fingaka Mono ntangu beno ke tulaka madia ya mpamba-mpamba na zulu ya mesa-kimenga sambu na kupesa Mono makabu Beno ke finga Mono ntangu beno ke saulaka mesa-kimenga na Mono.

8 Beno ke nata-nata bambisi ya...kifu to...maladi sambu na kupesa Mono makabu. Keti beno ke yindula yina kele mbote? Beto peseti mbisi ya mutindu yina na guvernere na beno! Keti yandi ta mona beto kiese...? Mono Mfumu Nzambi, Nzambi-Mpungu...ke tuba.

10...*Mono ke na beno kiese ve ata fioti!*" ...

? **Yula bana**

Bana sala bageste to mwa-senete

Bana yimba ti kina

27.3 Bo ke finga Nzambi sambu bo tuba nde kusamba Yandi ke lembisa bo. Malashi 1 :13

Tangila bana baverse yai :

13 Beno ke tubaka nde : 'A beto me lemba na mambu yai !' Mpidina beno ke fingaka Mono...

? **Yula bana**

Bana sala bageste to mwa-senete

Bana yimba ti kina

27.4 Nzambi kele nene. Yandi lunga nde beto zitisa Yandi. Mpidina zina na Yandi ta zabana na ntoto ya mvimba. Malashi 1 :14

Tangila bana baverse yai :

14 ...Mono kele Mfumu ya nene. Zina na Mono fweti pesa bantu ya nsi-ntoto yonso boma. Mono Mfumu Nzambi, Nzambi-Mpungu...me tuba.

? **Yula bana**

Bana sala bageste to mwa-senete

Bana yimba ti kina

>|< **Kumanisa Malongi :**

Nzambi songaka Malashi nde Yandi vandaka na kiese ve na banganga-Nzambi ya Israele. Bo bakaka Yandi ve bonso Mfumu ya nene ya lunga kubaka nzitusu. Bo monaka makabu bonso kima ya mpamba bo fweti sala. Ntima na bo vandaka na kiese ve kusamba Nzambi. Bo monaka bisambu bonso kima ya mpamba ya vandaka kulembisa bo.

Nzambi lunga baka bisambu na beto. Yandi salaka beto. Konso lumbu Yandi pesa beto moyo, mupepe na Yandi, mwini na Yandi, masa na Yandi, ntoto na Yandi. Yandi me bika beto ve na masumu na beto.

Ata na ntangu ya Malashi, na ntwala Yesu Mesia kwisaka, dezia Nzambi vandaka na lukanu nki mutindu ti nki ntangu Yandi ta kwisa.

O, Nzambi kele mbote. Mbote beto pesa Yandi lukumu. Mbote beto vanda na ntima ya zola sambila Yandi.

Devoir sambu na bakristo :

Nge mwana mukristo, na mposo ke kwisa, yindula mpila nge ke samba Nzambi. Tula ngolo kusamba Yandi na ntima na nge yonso. Yina ta pesa Nzambi kiese.

Invitation sambu na bo ya me yamba Yesu ntete ve :

Kana nge mona bonso nge zola samba Nzambi ve, raison lenda vanda nde nge zaba Yandi ve. Nge me bikala na masumu na nge. Nge me kuma mwana ya Nzambi ntete ve.

Zaba nde nge me sala masumu mingi ti yo kele kunatila nge lufwa mvu ya mvu. Kansi Nzambi zolaka beto bantu ya mbi mingi. Yandi tindaka Mwana na Yandi ya kitoko Yesu Kristo, Yandi kwisa kubaka ndola ya masumu na beto. Yesu fwaka sambu na beto, ti Yandi telamaka na lufwa.

Bubuyai, konso muntu ya ta mona mawa sambu na masumu na yandi, ya ta zola kubika yo, yandi kaka tula ntima na Yesu. Binga zina na Yandi ti lomba Yandi kugulusa nge. Yesu me sila kusala yo.

Kana nge me ndima Yesu ntete ve, keti nge ta binga zina na Yandi bubuyai sambu Yandi gulusa nge ?

NSUKA YA LESO 27

Leso 28. Malashi songaka bo nde bo vanda kwikama na makwela.

Malashi 2 :13-16

I. PREPARATION SAMBU NA MONITEUR-

☉ Kikuma ya Leso :

Beto yilama ata na kileki kuzaba nde ntangu beto kwela, beto ta vanda kwikama na muntu ya beto me kwela.

♥ Verse ya Kulonguka :

Mfumu Nzambi...ke tuba nde : “Mono ke zolaka ve ata fioti nde bakala kubikisa nkento na yandi... Yo yina beno fweti keba, muntu kubebisa ve mambu ya yandi tubaka na nkento na yandi nde : ‘Mono ta zitisa nge.’ Malashi 2:16

👤 Bankunga ya kwenda nzila mosi ti leso :

Nsinga ya Banginga Tatu (Verse-Beto Kwela Kaka Mukristo)

Nzambi Salaka Beto, Babakala ti bankento

II. REVISION

† Kuyindula diaka baleso me luta :

Nani profete ya nsuka na Kuwakana ya Ntama ? (Malashi)

Na nima ya Malashi, bamvula ikwa ya Nzambi tubaka ve ? (Bamvula 400)

Na nsuka ya bamvula 400, nki salamaka ? (Yesu Mesia kwisaka)

III. KULONGA LESO YAI

➔ Kuyantika :

Nzambi songaka profete Malashi mambu Yandi zolaka bantu na Yandi kuyidika na luzingu na bo. Yandi tubaka sambu na makabu bo vandaka kupesa ti ntima na bo ntangu bo vandaka kusamba Nzambi. Yandi mpi tubaka sambu na kima mosi ya mfunu—makwela ti bafami na beto.

🏠 Malongi ya nene ya leso yai (developpement) na banti 4 :

28.1 Bo vandaka kudila, kuyula sambu na nki Nzambi ke wa bisambu na bo. Malashi 2 :13-14a

📖 Tangila bana baverse yai :

2 :13 Mambu ya nkaka ya beno ke sala, yo yai : Beno ke dila-dila, beno ke fulusa mansanga na mesa-kimenga ya Mfumu Nzambi sambu Yandi ke ndima diaka ve makabu ya beno ke natila Yandi.

14a Ebuna beno ke yula nde : “Sambu na nki mpidina?”

? Yula bana

✍ Bana sala bageste to mwa-senete

👤 Bana yimba ti kina

28.2 Yandi ndimaka ve bisambu na bo sambu bo vandaka ve kulanda nsilu bo silaka na makwela na bo. Malashi 2:14b

📖 Tangila bana baverse yai :

14b Yo kele kaka sambu Yandi zaba nde nge me bebisa mambu ya nge tubilaka nkento na nge ntangu nge vandaka leki. Yandi vandaka nkento na nge, kansi nge me bebisa mambu ya nge tubaka na yandi, ata nge tubaka yo na meso ya Nzambi nde : « Mono ta zitisa nge. »

? Yula bana

✍ Bana sala bageste to mwa-senete

👤 Bana yimba ti kina

28.3 Bo me bebisa mpila bo silaka kuvanda kwikama na bankento na bo. Yo ke bebisa tii bana. Malashi 2 :15

📖 Tangila bana baverse yai :

15 Keti nge ti yandi, Nzambi salaka ve beno zole muntu mosi ? Keti beno kele ve nitu mosi ti moyo mosi ? Sambu na nki yandi salaka mpidina? Sambu beno kuvanda na bana yina kele bantu ya Nzambi mpenza. Yo yina, beno keba. Muntu mosi ve lenda bebisa mambu ya yandi tubaka na nkento na yandi ntangu yandi vandaka leki.

? Yula bana**✚ Bana sala bageste to mwa-senete****👂 Bana yimba ti kina****28.4 Nzambi ke na kiese ve nde bantu ya me kwela bikisa nkento (to bakala) na bo. Mbote bo vanda kwikama. Malashi 2:16****📖 Tangila bana baverse yai :** (Yai kele verse ya kulonguka bubuyai mpi.)

16 Mfumu Nzambi...ke tuba nde: "Mono ke zolaka ve ata fioti nde bakala kubikisa nkento na yandi. Yo yina beno fweti keba, muntu kubebisa ve mambu ya yandi tubaka na nkento na yandi nde : 'Mono ta zitisa nge.'

? Yula bana**✚ Bana sala bageste to mwa-senete****👂 Bana yimba ti kina****>|< Kumanisa Malongi :**

Bayuda vandaka kudila, kuyula sambu na nki Nzambi zolaka ve kuwa bo. Yandi songaka Malashi sambu na nki Yandi ndimaka ve bisambu na bo. Reso mosi vandaka sambu bo vandaka ve kwikama na nkento (to bakala) ya bo me kwela. Mbala ya nkaka sambu Nzambi songaka bo kukatula bankento bamimpani, bo yindulaka nde bo lenda katula nkento na bo konso ntangu bo zolaka. (Tala Leso 11, Esdrasi 9.)

Kansi bamakwela yina landaka ve nsiku ya Nzambi tulaka nde bo kwela ve bamimpani. Mambu ya kieleka ikele nde Nzambi zola beto kuzitisa yina ya beto me sila na makwela. Yandi zola ve bantu kukatula nkento na bo. Yandi kele kwikama, ebuna Yandi zola bantu na Yandi kuvanda mpi kwikama.

👋 Devoir sambu na bakristo :

Bana bakristo, ntangu sambu na beno kukwela me lunga ntete ve. Kansi ata ntangu yai na kileka na beno, mbote kusimba ngolo mabanza nde ntangu nge kwela, nge ta vanda kwikama. Nge ta katula nkento na nge ve. Nge ta bika bakala na nge ve. Nge ta bambuka konso lumbu mpila nge me sila na

ntwala ya Nzambi. Yina ta tunga fami ya kiese, ti Nzambu ta wa bisambu na beno.

✚ Invitation sambu na bo ya me yamba Yesu ntete ve :

Beno me kwela ntete ve, ebuna beno me sala ntete ve masumu ya bo salaka. Kansi, bana ya nkaka me sakana na nitu ya mwana ya nkaka bonso bakala ti nkento ya makwela. Yina kele masumu.

Kansi kana nge me sala yo ve, zaba mbote nde nge me sala masumu ya nge. Yindula nki mambu nge me sala ya me pesa Nzambi kiese ve. Keti nge me yiba ? Me menga muntu ? Me finga ? Me swana ? Keti nge me tuba zina ya Nzambi na mpila mosi ya lunga ve ? Keti nge me konda kuzola Yandi na ntima na nge yonso ? Nzambi zola beto kulanda nzila na Yandi, kansi Bible ke tuba nde « Beto yonso bonso mameme me yungana, konso muntu na nzila na yandi...” (Yezaya 53:6). Nsuka to mfuka ya masumu kele nki? Lufwa. Lufwa mvu ya mvu.

Kansi Bible tuba mpi nde Nzambi me tula na zula ya ntu na Yandi (Yesu Mesia) mbi na beto yonso. Yesu fwaka sambu na kufuta mfuka na mbi na beto. Yandi mpi telamaka na lufwa.

Konso muntu ya ndima Yandi ti pindula mabanza na yandi na Yesu, Nzambi ta baka yandi mwana na Yandi. Keti nge kele na nzila ya Yesu bubu yai ?

NSUKA YA LESO 28

Leso 29. Malashi songaka bo nde Nzambi ke sakumuna bayina ke pesa makabu.

Malashi 3 :6-12

I. PREPARATION SAMBU NA MONITEUR-

Kuyidika na ntwala :

Sambu na kusonga ngindu ‘mosi na kumi’, nata bima kumi ya kele kiteso mosi. Yo lenda vanda matadi, malala, mankondo, banguba, mbongo, to konso kima.

☉ Kikuma ya Leso :

Beto pesa makabu na kiese sambu yai kele mpila beto lenda tonda Nzambi sambu na mambu yonso ya mbote Yandi me sadila beto.

♥ Verse ya Kulonguka :

Beno nata makabu yonso na Nzo-Nzambi mutindu nsiku ke tuba...Beno meka Mono Mfumu Nzambi...sambu na mambu yai, ebuna ...Mono ta nokisila beno mambote mingi-mingi...Malashi 3 :10

🗨️ Bankunga ya kwenda nzila mosi ti leso :

Beno pesa makabu
Nge Mene Lunga

II. REVISION

† Kuyindula diaka baleso me luta :

Nzambi me tinda profete ya nsuka na bantu ya Israele—profete Malashi. Malashi kele kutuba bandinga ya nsuka na Bayuda ya me vutuka na Yeruzalemi.

III. KULONGA LESO YAI

➔ Kuyantika :

Nki ya nkaka Malashi tubaka na bo ? Nki mambu ya mfunu mingi Nzambi zolaka bo kuzaba ?

🏠 Malongi ya nene ya leso yai (developpement) na banti 4 :

29.1 Malashi bingaka bantu kuvutuka na Nzambi sambu Yandi mpi vutuka na bo. Malashi 3 :6-7a

📖 Tangila bana baverse yai :

3 :6 « Mono kele Mfumu Nzambi. Mono ke bikalaka kaka Mfumu Nzambi....

7a Mutindu vandaka ntete bankaka na beno, beno mpi me buyaka kulanda bansiku na Mono. Beno ke sadilaka yo mpi ve. Beno kwisa vutuka na Mono, ebuna Mono mpi ta vutuka na beno...”

? Yula bana

✍️ Bana sala bageste to mwa-senete

🗨️ Bana yimba ti kina

29.2 Mpila mosi ya lenda songa nde ntima na bo me vutuka na Nzambi kele mpila bo nata makabu. Bo nata na kieleka, kansi na luvunu ve. Malashi 3 :7b-8

[Moniteur, songa bima kumi nge me yidika. Tanga bima yina ti bana. Baka kima mosi ti songa bo nde Nzambi me tuba nde kima mosi na kati ya konso kumi kele makabu na Yandi. Kumi na mosi, beto ke binga yo ‘dime’. Beto mpi lenda yika na zulu na yo, kansi kima mosi na konso kumi fweti vanda makabu ya Nzambi.]

📖 Tangila bana baverse yai :

7b-8 « Beno ke yula nde : ‘Nki beto fweti sala na kuvutuka na Nge ?’ Ebuna Mono mpi ke yula nde : ‘Keti kele mbote muntu na kukusa Nzambi ?’ Ikele ve, kansi beno ke kusa Mono. Beno nde : ‘Nki mutindu ?’ Mono nde : Beno ke kusa Mono ntangu beno ke natila Mono makabu ya bima ya bilanga ya beno me kabisa nd ndambu kumi ti kupesa Mono ndambu mosi, ti ntangu beno ke pesaka Mono mpi makabu ya nkaka.

? Yula bana

✍️ Bana sala bageste to mwa-senete

🗨️ Bana yimba ti kina

29.3 Bo nata makabu yonso ya Nzambi me lomba. Malashi 3 :10a

📖 Tangila bana baverse yai : (Yai kele luyantiku ya verse na beto ya kulonguka.)

10a *Beno nata makabu yonso na Nzo-Nzambi mutindu nsiku ke tuba...*

? Yula bana**✚ Bana sala bageste to mwa-senete****👤 Bana yimba ti kina****29.4 Bo meka Nzambi na mambu ya kupesa makabu. Yandi sila kusakumuna bo kana bo lemfuka. Malashi 3:10b-12****📖 Tangila bana baverse yai :***10b Beno meka Mono Mfumu Nzambi...sambu na mambu yai, ebuna ...Mono ta nokisila beno mambote mingi-mingi...**11 Mono ta sala na mpila nde baniama kufwa ve bima na beno ya bilanga, bilanga na beno...mpi kufulukuka...mingi. Mono Mfumu-Nzambi, Nzambi-Mpungu, Muntu me tuba.**12 Ebuna bantu ya nsi-ntoto yonso ta bingka beno bakimona-mbote, sambu ntoto na beno ta vanda ntoto ya mbote na kuzinga. Mono Mfumu Nzambi, Nzambi Mpungau, Muntu me tuba. »***? Yula bana****✚ Bana sala bageste to mwa-senete****👤 Bana yimba ti kina****>|< Kumanisa Malongi :**

Malashi bendaka Bayuda kuvutuka na Nzambi na ntima na bo yonso. Kansi yina kele na ntima fweti monika na mpila bantu ke sala. Kima mosi ya lenda songa nde bo me vutuka na Nzambi ta vanda nde bo bika kukusa na mambu ya makabu. Bo yantika kupesa makabu na mpila Nzambi me tuba. Sambu na bo, yai yantikaka na kupesa kumi na mosi ya bima yonso Nzambi pesaka bo.

Nki mutindu bantu bubu yai lenda kusa na mpila bo ke pesa makabu ?

[Moniteur, Tangila bana bambandu yai, ebuna bo tuba 'Kukusa' to 'Kieleka.]

> Yandi sala bonso yandi ke pesa makabu, kansi kima kele ve na diboko.

> Yandi me zwa francs makumi zole kansi yandi pesa kaka franc mosi.

> Yandi kele na kaka francs kumi, ebuna yandi pesa mosi na kiese.

> Yandi pesa mbongo ya ntama ya mpamba.

> Yandi pesa orange, kansi yo kele ya kupola.

> Yandi yiba mbongo kupesa bonso makabu.

✚ Devoir sambu na bakristo :

Bana bakristo, Nzambi me sala beto mambote mingi. Yandi lunga kubaka makabu na beto. Na mposho yai, sosa mwa-kisalu nge lenda sala ya lenda pesa nge ndambu

✚ Invitation sambu na bo ya me yamba Yesu ntete ve :

Kupesa makabu na kiese ke songa luzolo na beto na ntwala ya Nzambi. Kansi yo lenda gulusa beto ve. Yo lenda katula masumu na beto ve. Na ntoto ya mvimba, mbongo ke lunga ve kusumba mpululu na beto. Yina lombaka ntalu ya nene. Yo lombaka menga ya Mwana ya Nzambi Yesu Kristo. Yesu fwaka sambu na kufuta mfuka na masumu na beto.

Bible ke tuba nde Nzambi futaka menga ya ntalu ya Mwana na Yandi, Yesu (1 Piere 1:18-19). Yandi mpi tedimisaka Yesu na lufwa (1 Piere 1:20).

Tula ntima ve nde nge me pesa makabu, to nge kele muntu ya mbote. Yina ta lunga ve na ntwala ya Nzambi. Tula ntima kaka na Yesu Kristo, ya pesaka makabu ya menga na Yandi sambu na kugulusa nge.

Kana nge me tula Yandi ntima dezia, na minute yina, nge kumaka mukristo. Kana nge me tula Yandi ntima ntete ve, kaka na minute ya nge sala yo, nge ta kuma mukristo.

NSUKA YA LESO 29

Leso 30. Bantu ya kwikama enkuragana bo na bo na mambu ya kimpewe.

Malashi 3 :16-17

I. PREPARATION SAMBU NA MONITEUR-

☉ Kikuma ya Leso :

Beto pesa enkuragema na bakristo ya nkaka sambu beto yonso bakristo landa Nzambi na ntima na beto yonso.

♥ Verse ya Kulonguka :

Bantu yina ke zitisaka Mfumu Nzambi, bo vandaka kutuba bo na bo, ebuna Mfumu Nzambi vandaka kuwa bo. Na meso na Yandi, bo sonikaka bazina ya bantu yina ke zitisaka Yandi kukumisa zina na Yandi sambu na kuyindula bo. Malashi 3 :16

🗨️ Bankunga ya kwenda nzila mosi ti leso :

Beto Bakristo Sadisana

Beto Zolana

II. REVISION

† Kuyindula diaka baleso me luta :

Beto me kuma na nsuka ya Kuwakana ya Ntama. Nzambi me sila na bampila mingi nde Mesia ta kwisa. Bayuda ikele kukota bamvula 400 ya kukungu kukwisa na Yandi. Na bamvula yina, bo ta vanda na mfunu ya enkurazema mingi.

III. KULONGA LESO YAI

➔ Kuyantika :

Beto yonso kele na mfunu ya enkurazema. Bubu yai beto ta mona mpila bantu ya Nzambi zwaka kuraze ya ntangu ya kukungu Mesia.

🏠 Malongi ya nene ya leso yai (developpement) na banti 3 :

30.1 Bantu ya Nzambi tubaka bo na bo sambu na kupesa enkurazema. Malashi 3 :16a

📖 Tangila bana baverse yai :

16a Bantu yina ke zitisaka Mfumu Nzambi, bo vandaka kutuba bo na bo, ebuna Mfumu Nzambi vandaka kuwa bo.

? Yula bana

✍️ Bana sala bageste to mwa-senete

🗨️ Bana yimba ti kina

30.2 Bo sonikaka liste ya bantu ya nkaka ya zolaka Nzambi. Malashi 3 :16b

📖 Tangila bana baverse yai :

16b Na meso na Yandi, bo sonikaka bazina ya bantu yina ke zitisaka Yandi ti kukumisa zina na Yandi sambu na kuyindula bo.

? Yula bana

✍️ Bana sala bageste to mwa-senete

🗨️ Bana yimba ti kina

30.3 Nzambi ndimaka bantu ya zitisaka Yandi ti wilaka bo mawa. Malashi 3 :17

📖 Tangila bana baverse yai :

3 :17 Mfumu Nzambi...ke tuba nde : « Bantu yai ta vandaka bantu na Mono. Na kilumbu ya Mono ta sala mambu ya Mono kanaka, bo ta vanda bantu na Mono mpenza. Mono ta wila bo mawa mutindu tata ke wilaka mawa mwana yina ke sadilaka yandi.

? Yula bana

✍️ Bana sala bageste to mwa-senete

🗨️ Bana yimba ti kina

>< Kumanisa Malongi :

Bayuda vandaka kukota ntangu ya mwa-nda ya kukungu kukwisa ya Mesia. Bo vandaka na mfunu ya enkurazema. Na bilumbu yina, Nzambi tindaka diaka ve profete ya kupesa bo enkurazema. Kansi ata kukonda profete, bantu ya zolaka Nzambi, bo tubaka bandinga ya enkurazema bo na bo. Bo sonikaka liste ya bazina ya bantu ya nkaka ya zolaka Nzambi. Mpidina bo zabaka nde bo me bikala ve bo mosi. Bo yindulaka bantu ya nkaka ya

zolaka mpi Nzambi bonso bo. Nki beno banza ?
 Mbala ya nkaka bo mpi sambilaka bo Nzambi. Bo
 zabaka nde ntangu ta kwisa nde Nzambi lungisa
 nsilulu na Yandi ya kutindila bo Mesia, Mvulusi.

Devoir sambu na bakristo :

Bana bakristo, nki mutindu nge tuba na bakristo ya
 nkaka? Keti kutuba na nge pesa bo enkurazema to
 dekurazema? Keti nge me sonika liste ya bakristo
 ya nkaka ya nge ke tula na bisambu nde Nzambi
 kusadisa bo? Na mposo yai ke kwisa, tula ngolo
 kusala yonso sambu na kuenkuraze bampangi na
 nge ya ke landa Yesu Kristo.

Invitation sambu na bo ya me yamba Yesu ntete ve :

Na nsuka ya Kuwakana ya Ntama, bantu vandaka
 kukinga kukwisa ya Yesu Mesia. Bubuyai, beto
 zaba nde dezia Yandi me kwisa.

Nzambi me lungisa bansilulu yonso na Yandi. Yo
 ke bikala na diboko na nge. Keti nge me ndima
 Yesu ya kwisaka sambu na nge ? Keti nge me
 yamba Yandi na maboko yonso zole ?

Kana nge zaba ve mbote-mbote, zaba nde Yesu ke
 kinga nge. Kana nge me lemba ya nzila ya
 masumu, kana nge zola bika yo ti kota nzila ya
 moyo, kwisa na Yesu bubuyai. Lomba Yandi
 kugulusa nge. Yesu ke buyaka ve bo ya kwisa na
 lukwikilu na Yandi.

Bambuka nde bubu yai to konso mposo, kana nge
 ke na mfunu kuyamba Yesu, kaka bikala na nima ya
 ecodim. Beto kele awa sambu na kusadisa nge.

NSUKA YA LESO 50

31. Revision ya Kuwakana ya Ntama I

Kuyidika na ntwala:

Sambu na bansaka, sonika mikanda ya Bible
Kuyantika tii na 1 Bantotila na bisono ya nene na zulu ya bitini ya bapaier. Yidika bitini ya papier diaka ya ke tuba mambu yai : malongi ya nene, muntu ya nene, mukanda ya nima na yo.

Nata Bible ya Kituba. Longuka bankunga ya Mikanda ya Bible.

Kikuma:

Beto bambuka diaka mikanda ya Kuwakana ya Ntama ti malongi ya nene beto ke mona na konso mukanda.

Mikanda ya Kulonguka:

Na sika ya verse, bana ta tuba bazina ya mikanda ya Kuwakana na ordre biblique. Na kati ya Bible, beto ke kabisa mikanda na bimvuka tatu kulanda nki mutindu mukanda ikele:

Mikanda ya Histoire

Mikanda ya Poesi

Mikanda ya Baprofete

[Moniteur, bana repeter bimvuka yai mbala tatu.]

Na kati bimvuka yina tatu, beto mpe kabisa mutindu yai :

Mikanda ya Histoire :

Mikanda ya Moize

Mikanda ya Histoire na nima ya Moize

[Moniteur, bana repeter bimvuka yai mbala tatu.]

Mikanda ya Poesi :

Mikanda ya Baprofete :

Baprofete ya sonikaka mingi

Baprofete ya sonikaka ndambu

[Moniteur, bana repeter bimvuka yai mbala tatu.]

Beto tala bimvuka yai mosi-mosi. Beto bambuka mikanda ya kele na konso mukanda. Beto bambuka malongi ya nene yo ke pesaka ti bantu ya nene na mukanda yina. Bubuyai beto ta landa kaka ndambu, ebuna na mposo ke kwisa, beto ta manisa.

Mikanda ya Histoire :

Mikanda ya Moize

[Moniteur, ntete bana tuba kaka bazina ya mikanda, mbala tatu. Na nima, yina malongi ya nene-nene ya ke monika na konso mukanda.]

Kuyantika

Luyantiku ya bima yonso (Adam ti Eva)

Masa ya fulusaka ntoto (Noa)

Babele

Luyantiku ya Israele (Abrahami, Isaki ti Yakobi)

Kukota na Ezipte (Yozefi)

Kubasika

Kimpika na Ezipte

Kubasika na Ezipte (Moize)

Bansiku Kumi

Nzo ya Nzambi ya Ntenta

Levi

Bansiku ya bisambu

Bansiku ya makabu (Aroni ti dikanda ya Levi)

Kutanga

Kutambula na Nseke (Moize)

Kulonga

Kubambuka bansiku ti mambote ya

Nzambi na ntwala kukota nsi ya

Nzambi silaka bo (Moize)

Mikanda ya Histoire na nima ya Moize

Yozue

Kukota na nsi Nzambi silaka bo (Yozue)

Bazuze

Bantu yonso salaka na mpila na bo Bazuze twadisaka (Gedeon, Samsoni)

Ruti

Fami mosi ya kinzambi na ntangu ya Bazuze (Ruti)

1 Samuele

Kimfumu mosi (Ntotila Saule, Davidi)

2 Samuel

Kimfumu mosi (Luyalu ya Davidi)

1 Bantotila

Kimfumu mosi (Luyalu ya Salomo Tempelo ya Lukumu (Profete Elia)

Kukabana ya Kimfumu

[Moniteur, na Bible ya Kituba, songa bana liste ya mikanda ya Bible na luyantiku ya Bible. Songa bo nde liste yina ke pesa nombre ya page sika konso mukanda kele kuyantika.]

Yimba nkunga 'Mikanda ya Moize' ti 'Mikanda ya Histoire'

Bansaka sambu na mikanda yai

➤ Tula mikanda na ndonga

Baka bitini ya papier, konso kitini ti mukanda mosi ya Bible ya kusonika na bisono ya nene. Pesa bana mosi-mosi, na ndonga Biblique. Konso ntangu nge pesa kitini ya papier, bana yonso repeter yo. Na nima, binga bana mosi-mosi kukwisa na ntwala ya kalasi. Bo repeter konso mukanda diaka ntangu nge binga bo. Na nima, balula-balula bo. Bo sosa kukwenda na ndonga diaka. Kana bo me nunga, bana tanga mikanda yina diaka.

- Sadila bitini ya papier yina diaka, ti kimvuka ya bapapier ya ke tuba 'malongi ya nene', etc. Balula bapapier ya mikanda. Balula mpi kimvuka ya zole ya bapapier. Kabisa bana na equipes zole ti bo sola zina ya equipe sambu na competition. Bana zole ya equipe ya ntete ta baka papier mosi ya ke tuba mukanda ti papier mosi ya ke yula kestio sambu na yo. Equipe fwet pesa mvutu. Kana bo nunga, bo baka 100 points. Equipe ya zola landa. Equipe ya ntete kubaka 1,000 points kele champion.

Variation: Pesa konso equipe moto (bo mosi dessiner moto na tableau to na papier). Konso mbala bo pesa mvutu ya mbote, bo pusa na ntwala 100 km. Destination kele Kisangani (to cité ya nkaka ya nene). Equipe ya ntete kukuma na destination kele champion.

Kubinga bavidi kukwisa na Yesu :

Ata na mukanda ya ntete, Kuyantika, Nzambi me sila nde Mesia Mvulusi ta kwisa. Beto zaba nde

Yandi ta butuka kaka na nkento kukonda bakala kuzaba yandi, nde Satana ta nwanisa Yandi kansi Mesia na nunga. Beto zaba nde Yandi ta butuka na dikanda ya Abrahami, mpi na dikanda ya ntotila ya kuluta nene, Mfumu Davidi.

Mesia yina kele Yesu Kristo. Keti nge me yamba Yandi sambu nge kuguluka?
NSUKA YA LESO 31

32. Revision ya Kuwakana ya Ntama II

Kikuma:

Beto bambuka diaka mikanda ya Kuwakana ya Ntama ti malongi ya nene beto ke mona na konso mukanda.

Revisio:

Bana meka kutuba bimvuka tatu ya nene ya mikanda ya Kuwakana ya Ntama ti mikanda na ndonga 1 Bantotila tii Estere.

Mikanda ya Bible:

Beto landa diaka kiteso mosi bonso beto salaka na mposo me luta kumanisa mikanda ya Kuwakana ya Ntama:

Mikanda ya Histoire na nima ya Moize

Beto me longuka dezia :

Yozue
Bazuzi
Ruti
1 Samuele
2 Samuele
1 Bantotila

Beto landa diaka kulonguka mikanda ya histoire na nima ya Moize :

[Moniteur, ntete bana tuba kaka mikanda yina, mbala tatu. Na nima, vutuka kubambuka malongi ti bantu ya nene na mikanda yina.]

2 Bantotila

Kukabana ya Kimfumu
Kimfumu ya Israele na nord, Yuda na sud
(Yeroboami) [Israele]
(Profete Elia)
(Profete Elisa)
(Akabi ti Yezebeli) [Israele]
(Yozafati) [Yuda]
(Yoashi) [Yuda]
(Ozias) [Yuda]
Kubwa ya Israele 722 Av. JC
Kimpika na Siria
(Ezekiasi) [Yuda]
(Yozias) [Yuda]
(Yoyakimi) [Yuda]

(Sedasi) [Yuda]

Kubwa ya Yuda 586 Av. JC

Kimpika na Babilone

1 Bansangu } Kiteso mosi bonso 1 ti 2
2 Bansangu } Bantotila

Esdrasi

Kuvutuka ya Bayuda na Yeruzalemi
Kutunga mesa-kimenga
(Esdrasi)

Nehemia

Bayuda landa kuvutuka na Yeruzalemi
Kutunga diaka Nzo-Nzambi
(Nehemia)

Estere

Bayuda ya me bikala na kimpika
Estere kumaka mfumu-nkento
Estere gulusaka bantu na yandi
(Estere)
(Mardoki)
(Amani)

Bansaka :

Sala bansaka bonso nge salaka na mposo me luta.

Mikanda ya poesi ti profesii :

Yai ke manisa mikanda ya histoire ya Kuwakana ya Ntama. Mikanda ya ke bikala kele poesi ti profesii ya bantu sonikaka na ntangu ya histoire yai vandaka kusalama. Na baleso na beto, beto me mwanga mikanda yina na kati-kati ya ntangu ya yo salamaka.

Mikanda ya poesi:

Yobi

Na ntangu ya mukanda ya Kuyantika
Na ntangu ya Abrahami
Kestio-Sambu na nki bantu ya mbote mona mpasi ?
(Yobi)

Bankunga

Na ntangu ya Davidi
Davidi sonikaka kuluta mingi
Bankunga ya bo yimbaka
(Davidi)

Bingana

Salomo sonikaka to vukisaka
Bingana ya mayele
(Salomo)

Longi

Salomo sonikaka yo
Na nsuka ya moyo na yandi
Kukonda Nzambi, bima yonso ya mpamba

Kitoko

Salomon sonikaka yo
Luzolo bakala-nkento

Mikanda ya profeti :Baprofete ya sonikaka mingi:**Yezaya**

Na ntangu ya bantotila
Sonikaka mingi sambu na Mesia

Yeremia

Na ntangu ya nsuka ya bantotila

Mawa

Yeremie sonikaka
Kudila kubwa ya Yeruzalemi

Ezekiele

Na ntangu ya kimpika na Babilone
Mikwa ya kufwa kutelama diaka
Bavisio mingi

Daniele

Na ntangu ya kimpika na Babilone
Nzambi pesaka cado ya kutendula bandosi
Ntangu ya Mesia ta kwisa
Kimfumu ya Persia nungaka Kimfumu ya
Babilone

Mikanda ya baprofete ya sonikaka ndambu :

Bo yonso na ntangu ya bantotila ti kimpika na
Babilone-Persia. Bo sonikaka sambu na Israele-
Yuda ti bansi ya nkaka. Mingi na bo mpi songaka
mpila ya Mesia ta kwisa.

Beto ta kaka longuka bazina na bo.

Ozea

Joele

Amosi

Abdias

Yonasi

Mishe

Nahumi

Habakuki

Sofonia

Agai

Zakaria

Malashi

Kumanisa :

Na Kuwakana ya Ntama, beto me mona mpila
Nzambi salaka ntoto, bima yonso ti bantu mbote.
Beto me mona mpila bibuti na beto ya ntete
kupesaka Nzambi mukongo ti buyaka kulemfuka na
Yandi. Beto me mona mpila bana na bo yonso me
landa kusala masumu mutindu na mutindu, diaka ti
diaka. Beto me mona bampila ya nkaka Nzambi
pesaka bo ndola.

Beto me mona mpila Nzambi silaka kutindila beto
Mesia, Mvulusi ya ta futa mfuka ya masumu na
beto. Beto me mona mpila Yandi solaka dikanda
mosi, Israele, kubutula beto Mvulusi mpi kupesa
beto Ndinga na Yandi. Yo yantikaka na Abrahami.
Beto me landa histoire ya bantu yina. Beto me
mona mpila bo kubwaka diaka ti diaka. Bonso beto
yonso.

Awa beto me manisa Kuwakana ya Ntama. Bantu
kele kuinga kukwisa ya Mesia. O, beto kele na
privilaz ya nene sambu beto zinga na ntangu na
nima Yesu me kwisa dezia ! Beto ke kinga Yandi
diaka ve. Yo lomba beto kaka kuyamba Yandi,
kukwikila Yandi, kutambula na nzila na Yandi. Keti
nge me kota na nzila na Yandi ? Kana ve, keti nge
ta kota bubu ?

NSUKA YA LESO 32 TI NSUKA YA KUWAKANA YA
NTAMA